




वैष्णव

ईशावास्यं इदं सर्वम्

12 अप्रैल 2024

‘ मैत्री ’ के इस अंक में

वर्ष - 61, अंक - 4

12 अप्रैल 2024

: संपादक मंडल :

कंचन, नलिनी

: प्रकाशक :

रेखा खांडवे,
ब्रह्मविद्या-मंदिर, पवनार

: मुद्रण :

राष्ट्रभाषा प्रेस
हिंदी नगर, वर्धा - 442003

: संपर्क :

‘मैत्री’, ब्रह्मविद्या-मंदिर, पवनार
(वर्धा) 442111
ज्योत्स्नाबहन 9834373706

: वार्षिक चंदा :

200 रु.

: विदेश के लिए :

हवाई डाक - 1500 रु.
नेपाल, भूटान, बांग्लादेश - 1000 रु.

प्रति अंक : 20 रु.

www.vinobabhabe.org
www.vinoba.in

विनोबा

- 4 प्रश्नोपनिषद्
- 6 मेरे काम का तरीका
- 7 बृहदारण्यकोपनिषत् : [4]

- 12 संत-स्मरण : कालिन्दी
- 14 विदेशियों की निगाह से : कंचन
- 18 ग्रामदान का क्रांतिकारी तत्त्व [1] : मोहन ही.ही.
- 22 संत-संग
मां आनंदमयी : ज्योत्स्ना
- 25 शुचिता की ओर...
प्रभाते मलदर्शनम् : नलिनी नावरेकर
- 28 नित्ययुवा ज्योतिभाई : मिता झवेरी, शीला
- 31 रुचिपूर्ण सादगी... : सतीश कुमार
- 33 आश्रम-वृत्त : नलिनी
- 35 जिजीविषा का अर्थ : कुशल महेता

[मुखपृष्ठ - उज्ज्वल बा. चंदावार, पुणे]

‘मैत्री’ - ग्राहकों से

[‘मैत्री’ के लिए खाते में पैसा जमा करने के बाद तुरंत अपना नाम-पता और निफ्ट रसीद ‘मैत्री’ कार्यालय में भेजने की कृपा करें। या ज्योत्स्नाबहन के मो. नं. पर सूचित करें।]

मुहम्मद पैगंबर के लिए कहा गया है कि जब वे समाधि में लीन हो जाते थे, तब पसीना-पसीना हो जाते थे। उनके नजदीक के लोग भी बिलकुल घबरा जाते थे। यह कैसा घोर तप हो रहा है ! इसे कितनी तकलीफ हो रही है! लेकिन वह चीज 'वही' थी। अरबी में 'वही' मानी पुस्तक या नोटबुक नहीं। परमेश्वर का संदेश मनुष्य के पास पहुंचता है, उस चीज को 'वही' कहते हैं। उसमें घोर वेदना होती है। जब वह परमेश्वर का संदेश मनुष्य के हृदय पर सवार होता है, तब बहुत ही तीव्र वेदना होती है, जिसकी उपमा प्रसूति-वेदना से दे सकते हैं। कुछ ऐसा महसूस होता है कि हम अपने को बिलकुल खो रहे हैं। कोई चीज हम पर हावी हो रही है। ऐसी कोई चीज जिसे हम टालना चाहते हैं तो भी टाल नहीं सकते। ऐसा लगता है कि टले तो अच्छा है, लेकिन वह टल नहीं सकती, टाली नहीं जा सकती। ऐसी वेदना के अंत में जो दर्शन होता है, वह लोगों को चखने को मिलता है। लोगों को इतना ही मालूम होता है। वेदना तो लोगों को मालूम ही नहीं होती। उसे तो कवि और साहित्यिक ही कुछ जानते हैं।

विनोबा

प्रश्नोपनिषद्

विनोबा

[सितंबर 1976 : कुछ साथियों ने श्रीमन्नारायणजी के लेख का एक हिस्सा रेखांकित करके बताया। उस पर चर्चा चली। उस हिस्से में था -]

प्रश्न : भारत में हिंदुओं की काफी शिकायत रही है कि आजादी के बाद उनको न्याय नहीं मिला है। उनका कहना है कि भारत के सेक्यूलर स्टेट में बहुसंख्य होना कोई गलती नहीं है। धर्मनिरपेक्ष राज का अर्थ यह तो नहीं हो सकता कि किसी हिंदू को अपने को 'हिंदू' कहने में भी शर्म महसूस करनी पड़े! 'सर्वधर्म-समभाव' राज्य में हिंदुओं को भी अपना धर्म-पालन करने का पूरा अवसर मिलना चाहिए।

उत्तर : यह जो लिखा है, वह मैं ठीक मानता हूं। आजादी के समय बंगाल, पंजाब और कश्मीर के दो टुकड़े किये गये। यह हिंदुओं पर अन्याय हुआ। यह देश के पार्टीशन के समय की बात है। पार्टीशन के लिए गांधीजी की अनुमति नहीं थी। लेकिन कांग्रेसवालों ने उनकी बात मानी नहीं और पार्टीशन कर डाला।

वास्तव में ऐसा है कि सेक्यूलर स्टेट में तो धर्म न मानने की भी छूट होनी चाहिए। आज रशिया में ऐसा है। आज अखबार में इंदिराजी का भाषण है। उसमें कहा है कि "धर्मनिरपेक्षता यानी सर्वधर्म-समभाव।" इसका अर्थ है कि ख्रिश्चनधर्म के लिए आदर, मुस्लिमधर्म के लिए आदर, हिंदूधर्म के लिए आदर। हिंदूधर्म के लिए आदर का अर्थ क्या हुआ? गाय के लिए आदर। बहुतों को मालूम नहीं है कि बाबा ने हिंदूधर्म की व्याख्या की है -

यो वर्णाश्रम-निष्ठावान्, गोभक्तः, श्रुतिमातृकः,
मूर्ति च नावजानाति, सर्वधर्म-समादरः,
उत्प्रेक्षते पुनर्जन्मः, तस्मान्मोक्षणमीहते,
भूतानुकूल्यं भजते, स वै 'हिंदु' रिति स्मृतः।
हिंसया दूयते चित्तं, तेन 'हिं-दु' रितीरितः।

- हिंदू कौन है? जो वर्णाश्रम में निष्ठा रखता है। गोभक्त है और श्रुति जिसकी माता है। जो मूर्ति की अवहेलना नहीं करता और सभी धर्मों के लिए समान आदर रखता है। पुनर्जन्म को मानता है, इसलिए मोक्ष चाहता है। और समस्त भूतों की अनुकूलता अपने लिए प्राप्त करता है, वह हिंदू है। एक जगह मैंने यह भी कहा है कि हिंसा से जिसका चित्त दुःखी होता है वह हिंदू है।

[दूसरे स्थान पर इस व्याख्या को विनोबाजी ने विस्तृत रूप से इस तरह समझाया है -]

1. यो वर्णाश्रम-निष्ठावान् - जो वर्णधर्म और आश्रमधर्म में निष्ठा रखता है। वर्णधर्म यानी जन्म, शिक्षण और परिस्थिति के कारण जिसे जो सहज कर्तव्य प्राप्त होता है; वह निष्ठापूर्वक करना और इस तरह अपना-अपना काम करनेवाले हर एक की सामाजिक प्रतिष्ठा, पारिश्रमिक समान होंगे - इस विचार को मान्य करना।

आश्रमधर्म यानी जीवन में संयम को प्रधान पद देकर संयम की मात्रा उत्तरोत्तर बढ़ाते जाना और उग्र के मुताबिक गुरु-सेवा, कुटुंब-सेवा, समाज-सेवा और आत्मचिंतन को लक्ष्य करके वृत्ति-संशोधन और जीवन-परिवर्तन करना।

2. गोभक्तः - जो गोसेवा में मानता है। गोसेवा यानी मानवता के विकास के लिए गाय को मानव-कुटुंब में स्थान देकर उससे उचित सेवा लेते हुए गाय की आखिर तक उत्तम हिफाजत करना और वैज्ञानिक बुद्धि से गाय को स्वावलंबी बनाना, जिससे वह किसी को भाररूप महसूस न हो।

3. श्रुतिमातृकः - जो श्रुति को मातृवत् आदरणीय समझता है। 'श्रुति' यानी वेदोपनिषदादि मूल ग्रंथों में तथा मनु-व्यासादि शिष्टों, कपिल-पतंजलि आदि दर्शन-कारों, बुद्ध-महावीर आदि नीति-विचारकों, शंकर-रामानुजादि संप्रदायप्रवर्तकों, ज्ञानदेव-तुलसीदास आदि संतों के वचनों में हृदयेन

अभ्यनुज्ञातः अर्थात् मानव को हृदयंगम होनेवाला सर्वोऽविरोधी, सर्व-समन्वयकारी जो सत्यांश भरा हुआ है।

‘मातृवत् आदरणीय समझना’ यानी माता के वचनों का हम जिस तरह आदरपूर्वक अनुशीलन करते हैं, वैसे ही उपरि-निर्दिष्ट श्रुति का अनुशीलन करना और यथासंभव उसके विचारों का अनुसरण करते हुए जीवन-परिवर्तन करने की कोशिश करना है।

4. मूर्तिं च नावजानाति - जो मूर्ति की अवज्ञा नहीं करता। ‘मूर्ति’ यानी (अ) सामान्यतः चराचर, समग्र सृष्टि या उसका कोई भी अंश और (आ) विशेषतः परमेश्वर की उपासना के लिए उन-उन उपासकों ने स्वीकृत की हुई अनश्लील प्रतिमाएं, चित्र, संकेत या मंत्र और शब्द।

‘अवज्ञा न करना’ यानी सब व्यक्त सृष्टि अव्यक्त परमेश्वर का ही आविर्भाव है, ऐसा समझकर किसी को हीनबुद्धि से न देखना और दूसरों की उपासनाओं की कद्र करना, चाहे वे उपासनाएं अपने लिए आवश्यक या अनुकूल न हों।

5. सर्वधर्म-समादरः - जो सब धर्मों का सम्यक् और समान आदर करता है।

‘धर्म’ यानी (अ) सामान्यतः उस-उस मनुष्य की उस-उस प्रकृति के विकास और संशोधन के लिए जरूरी साधनमार्ग और (आ) विशेषतः भिन्न-भिन्न महात्माओं, पैगंबरों और प्रणालियों द्वारा प्रचारित और दुनिया के भिन्न-भिन्न मानव-समूहों द्वारा स्वीकृत वैदिक, भागवत, जैन, बौद्ध, पारसी, यहूदी, ईसाई और इस्लाम आदि विश्व में प्रचलित धर्म।

‘सम्यक् आदर’ यानी सत्यासत्यविवेक रखते हुए पूज्यभाव। ‘समान आदर’ यानी किसी को ऊंच या नीच नहीं समझना, बल्कि भिन्न-भिन्न भूमिकाओं और दृष्टिकोणों पर अवस्थित समझना।

6. उत्प्रेक्षते पुनर्जन्म-जो पुनर्जन्म को मानता है।

‘पुनर्जन्म’ यानी इस देह के अंत के साथ जीव के जीवन का अंत नहीं होता है, ऐसी मूलभूत श्रद्धा। जब तक सर्वविकाररहित होकर जीव पूर्ण परिशुद्ध नहीं होता, तब तक उसको अपना विकास-प्रयत्न जारी रखना ही है, चाहे स्थूल देह लेकर, चाहे सूक्ष्म देह में।

7. तस्मात् मोक्षणमीहते - जो उस (पुनर्जन्म के चक्र से) से मुक्त होने की इच्छा रखता है।

‘मुक्त होने की इच्छा’ यानी जिसके कारण व्यापक समष्टि से अलग एक संकुचित देह में जीव को परिवेष्टित होकर रहना पड़ता है, अर्थात् जिसके कारण मैं और तू, या अपना और पराया इस तरह का भेद निर्माण होता है, उस अविद्या-अहंकारादि मोहजाल से छूटने की अभिलाषा।


8. भूतानुकूल्यं भजते - जो सर्व भूतों के अनुकूल बरतता है।

‘भूत’ यानी (अ) सामान्यतः सर्व प्राणीमात्र।

(आ) विशेषतः मानव-समाज।

‘अनुकूल बरतना’ यानी जैसे अपने को सुख-दुःख हैं, वैसे ही दूसरों को भी हैं, इसका खयाल रखकर व्यवहार करना। हरएक को जीवन का उतना ही अधिकार है, जितना अपने को है, इस बात को मानना। अपने जीवन के लिए दूसरे के जीवन पर आक्रमण न हो, इसका खयाल रखना।

हिंदूधर्म के आदि काल से अभी तक के समूचे विचार-प्रवाह को देखकर और अनेक विद्वानों और श्रेष्ठ पुरुषों ने हिंदूधर्म की जो व्याख्याएं समय-समय पर प्रकट की हैं, उसको पचाकर यह अष्टविध लक्षण बनाया गया है। आखिर की एक पंक्ति में हिंदू शब्द की व्यापक ‘निरुक्ति’ बतायी है। हिंसया दूयते चित्तं, तेन हिंदुरितीरितः - हिंसा से जिसका चित्त दुःखित होता है, उसे हिंदू कहते हैं।



मेरे काम का तरीका

विनोबा

मुझे लोग कहते हैं कि जबरदस्ती से जल्दी जमीन मिल सकती है। मैं कहता हूं, मैं जबरदस्ती नहीं चाहता। मेरा काम आहिस्ता-आहिस्ता चले, तो कोई हर्ज नहीं, लेकिन वह मेरे तरीके से होना चाहिए, हिंसक तरीके से नहीं। मेरा तरीका अहिंसा का, सर्वोदय का और भारतीय संस्कृति का तरीका है। यदि घी के डिब्बे को आग लगायी जाये, तो घी जल जाता है और वेदमंत्र के साथ यज्ञ में उसकी आहुति दी जाये तो भी वह जलता ही है। दोनों में घी जलता ही है। लेकिन एक से भावना जल जाती है और दुनिया खतम हो जाती है। तो दूसरे से भावना पावन हो जाती है। हिंसक तरीके से एक मसला हल करने से दूसरे मसले पैदा हो जाते हैं - नयी-नयी तकलीफें पैदा होती हैं।

मेरे मांगने का भी एक तरीका है। मैं अत्यंत नम्र होकर मांगता हूं, डरा धमका कर नहीं मांगना चाहता। अगर मैं लोगों को यह समझाऊं कि आप मुझे भूमि नहीं देंगे तो मैं दो-चार साल में कानून से जबरदस्ती ले ही लूंगा, तो कहना पड़ेगा कि मैं मांगना ही नहीं जानता। मुझे अपनी श्रद्धा नहीं छोडनी चाहिए। श्रद्धा तो दीवार के समान खडी होती है, परदे के समान लटकती नहीं। या तो पूरी रहेगी, या फिर नहीं ही। जैसे आदमी पूरा जिंदा रहता है या नहीं रहता है, वह आठ आने जिंदा या आठ आने मरा है, ऐसा नहीं होता। श्रद्धा के भी यही हाल हैं। बिना श्रद्धा के कोई काम नहीं बन सकता।

मेरी श्रद्धा है कि प्रेम और विचार की तुलना में दूसरी कोई शक्ति नहीं है। इसलिए बार-बार समझाने का काम करना पड़े तो भी मैं तैयार हूं। दो बार समझाने से कोई समझ न सका, तो तीन बार,

चार बार समझाऊंगा। तब भी न समझे तो पांचवीं दफा समझाऊंगा। समझाना ही मेरा काम है। जब तक मैं कामयाब नहीं होता, तब तक हारूंगा नहीं, निरंतर समझाता ही रहूंगा।

मैं विनय से, प्रेम से और वस्तुस्थिति समझा कर मांगता हूं। मेरे तीन सूत्र हैं - (1) मेरा विचार समझने पर अगर कोई नहीं देता, तो उससे मैं दुःखी नहीं होता, क्योंकि मैं मानता हूं कि जो आज नहीं देता, वह कल देगा। विचार-बीज उगे बगैर नहीं रहता। (2) मेरा विचार समझकर अगर कोई देता है, तो उससे मुझे आनंद होता है। क्योंकि उससे सब ओर सद्भावना पैदा होती है। और (3) विचार समझे बगैर, किसी दबाव के कारण अगर कोई देगा, तो उससे मुझे दुःख होगा। हमें किसी तरह जमीन बंटोरना नहीं है, बल्कि साम्ययोग और सर्वोदय की वृत्ति का निर्माण करना है।

अक्सर लोग मुझसे पूछते हैं कि क्या आप इस तरह जमीन का मसला हल कर सकेंगे ? मेरा कहना है कि दुनिया का मसला न राम हल कर सके और न कृष्ण ! उसे तो दुनिया ही हल कर सकती है। आपका मसला मैं हल कर सकूंगा, ऐसा कोई अभिनिवेश मुझमें नहीं है। इसलिए मैं सदा निश्चिंत रहता हूं। रात को गहरी नींद सोता हूं, एक मिनट भी मुझे नींद आने में देरी नहीं लगती। दिनभर काम भी किये जाता हूं। कभी मुझे चार एकड जमीन मिलती है, कभी चार सौ तो कभी चार हजार एकड मिलती है। फिर भी मुझे उसका कुछ भी सुख-दुःख या हर्ष-विषाद नहीं। जनकमहाराज की तरह मैं निश्चिंत सोता हूं, इसलिए काम कर सकता हूं।

बृहदारण्यकोपनिषत् : [4]

विनोबा

9. वाङ्मनःप्राणानां दिव्यत्वसंपादनम्
25. तस्यै वाचः पृथिवी शरीरम् । ज्योतीरूपं
अयमग्निः। तद् यावत्येव वाक्। तावती पृथिवी ।
तावानयमग्निः।

अथैतस्य मनसो द्यौः शरीरम् । ज्योतीरूपं
असावादित्यः। तद् यावदेव मनः। तावती द्यौः।
तावानसावादित्यः।

अथैतस्य प्राणस्य आपः शरीरम्। ज्योतीरूपं
असौ चंद्रः। तद् यावानेव प्राणः। तावत्य आपः ।
तावानसौ चंद्रः।

26. पृथिव्यै चैनं अग्नेश्च, दैवी वाग् आविशति।
सा वै दैवी वाक्, यया यद्यदेव वदति, तत्
तद्भवति।

दिवश्चैनं आदित्याच्च, दैवं मन आविशति ।
तद् वै दैवं मनः, येन आनंदेव भवति, अथो न
शोचति ।। अद्भ्यश्चैनं चंद्रमसश्च, दैवः प्राण
आविशति। स वै दैवः प्राणो यः संचरंश्च
असंचरंश्च न व्यथते, अथो न रिष्यति।

9. वाणी, मन और प्राण का दिव्यत्व

25. उस वाणी का पृथ्वी शरीर (बाह्य आकार)
है। यह अग्नि ज्योतिस्वरूप (अंदर का तेज) है। जितनी
वाणी है उतनी पृथ्वी और उतना अग्नि है।

अब इस मन का द्युलोक शरीर (बाह्य आकार),
यह आदित्य उसकी ज्योति। जितना मन उतना द्युलोक
और उतना वह सूर्य।

अब इस प्राण का आप शरीर है, यह चंद्र उसकी
ज्योति है। जितना वह प्राण उतना पानी, उतना यह चंद्र।

26. पृथ्वी और अग्नि से दैवी वाणी इसमें (मनुष्य
में) प्रवेश करती है। वही दैवी वाणी, जिसके कारण (मनुष्य)
जो-जो भी बोलता है, वही होता है।

अप्रैल 2024 : 2

स्वर्ग और आदित्य से दैवी मन इसमें (मनुष्य में)
प्रवेश करता है। वही दैवी मन जिससे (वह) आनंदी ही
होता है और कभी शोक नहीं करता।

पानी और चंद्र से दैवी प्राण इसमें (मनुष्य में) प्रवेश
करता है। वही दैवी प्राण है जो जीते-जी या मरते समय
व्यथित नहीं होता, विनाश नहीं पाता।

वाणी, मन, प्राण - आत्मा की त्रिविध इस्टेट,
उसे कैसे बढ़ायें?

सा वै दैवी वाक् - वाणी एक बहुत बड़ी शक्ति
है, जो भगवान ने मनुष्य को दी है। उसका उपयोग
ठीक ढंग से होता है, तो वह शक्ति उन्नति के लिए
साधन बन सकती है। वाणी को हम कल्याणकारिणी
शक्ति के रूप में परिणत कर सकते हैं। यद् यदेव
वदति तत् तद् भवति - जिस मनुष्य को वाणी की
सिद्धि हो जाती है, वह जो शब्द बोलता है, तदनुसार
दुनिया में होना ही चाहिए, इतनी शक्ति उसमें आती
है। इसी को आशीर्वाद शक्ति कहा जाता है। सुनते
हैं कि आशीर्वाद या शापोक्ति सफल होती है और
हमारा वैसा अनुभव भी है। यह एक सिद्धि है। जो
वाणी का उपयोग विशेष प्रकार से करता है, उसे
वह सिद्धि मिलती है।

वाणी के उपयोग की मर्यादाओं में एक यह है
कि वाणी से हमेशा सत्य उच्चारण ही होना चाहिए।
दूसरी मर्यादा यह है कि वाणी से मित-भाषण होना
चाहिए। शब्द नपा-तुला हो, जिससे कि सत्य में मदद
हो। तीसरा विचार यह आता है कि वाणी से निंदा
वचन न निकले। हमें कार्य के सिलसिले में चर्चा
करनी पड़ती है, उसमें दोष-चर्चा, दोष-चिंतन भी
आता है। सामान्य व्यवहार की यह मर्यादा है कि
किसी का भी दोष-विश्लेषण उसके पीछे न हो, सामने
हो और उभयमान्य हितबुद्धि से हो। अन्यथा बोलने

7

की कोई जिम्मेदारी किसी पर नहीं है। सत्य-भाषण, मित-भाषण, अनिंदा-वचन, उभयमान्य हितबुद्धि से दोष-प्रकाशन - ये सब वाणी के साधन हैं। वैसे मौन भी एक साधन है। मौन के साथ अंदर सद्वस्तु का मनन किया जाये। मौन गुण-चिंतन के साथ हो। वाणी की ये कुछ मर्यादाएं हम पालन करते हैं, तो वाक्-शक्ति प्रबल होती है। इन पथ्यों के साथ वाणी का उपयोग हो, तो वाणी बहुत बड़ी शक्ति का रूप लेगी।

27. स एवंवित् सर्वेषां भूतानामात्मा भवति। यथैषा देवता एवं सः। यथैतां देवतां सर्वाणि भूतानि अवन्ति एवं हैवंविदं सर्वाणि भूतानि अवन्ति। यदु किंचेमाः प्रजाः शोचन्ति, अमैवासां तद् भवति। पुण्यमेवामुं गच्छति। न ह वै देवान् पापं गच्छति।

27. ऐसा जाननेवाला वह सब भूतों का आत्मा होता है। जैसी ये देवताएं वैसा ही वह। जिस प्रकार इन देवताओं का सब भूत रक्षण करते हैं, वैसे ही यह जाननेवाले का सब भूत रक्षण करते हैं। यह प्रजा जो शोक करती है वह (शोक) उसी के (प्रजा के) पास ही रहता है। पुण्य ही इसको पहुंचता है। देव के पास पाप पहुंचता ही नहीं।

इसलिए दिव्यत्व संपादन करो, अपनी इस्टेट उज्ज्वल करो और आगे चलकर उसे पुत्र को या शिष्य को सौंपो।

10. अथातः संप्रति:

28. अथातः संप्रतिः। यदा प्रैष्यन् मन्यते। अथ पुत्रमाह। त्वं ब्रह्म, त्वं यज्ञः, त्वं लोक इति। स पुत्रः प्रत्याह। अहं ब्रह्म, अहं यज्ञः, अहं लोक इति। तस्मात् पुत्रं अनुशिष्टं लोक्यमाहुः।

10. इसके बाद संप्रदान

28. इसके बाद संप्रदान। (मैं) मरनेवाला हूं ऐसा जब (पिता) समझता है, (तब) पुत्र को कहता है - “तुम ब्रह्म हो, तुम यज्ञ हो, तुम लोक हो।” वह पुत्र उत्तर देता है - “मैं ब्रह्म हूं, मैं यज्ञ हूं, मैं लोक हूं।” इसलिए

अनुशासित (सु-शिक्षित) पुत्र को ‘लोक्य’ (तीनों कर्म के लिए उपयोगी) कहते हैं।

संप्रतिः = संप्रदान यानी जिम्मेवारी सौंपना।

ब्रह्म - वेदाभ्यास की जिम्मेवारी (अध्ययन)।

यज्ञ - धर्म-कार्य की जिम्मेवारी (समाज-सेवा)।

लोक - व्यवहार की जिम्मेवारी (दान)।

जो पिता अपने लडके के लिए ‘इस्टेट’ रखता है, उसे हम पुत्र का दुश्मन समझते हैं। लडकों को विद्या देनी चाहिए। अच्छा शरीर, सामर्थ्य और कला सिखाकर उसे कहना चाहिए कि तू अब अपना मार्ग ढूंढ ले ! मैं सलाह दूंगा, लेकिन इस्टेट नहीं। तभी वह लडका बुद्धिमान और पराक्रमी बनेगा, नहीं तो दुर्गुणी और आलसी ही बनेगा। उपनिषद् कहता है, पुत्रमनुशिष्टं लोक्यमाहुः - जो अपने लडके को उत्तम शिक्षण देगा, उसका लडका उसे स्वर्ग में जाने के लिए मदद करेगा। जो पिता लडके के लिए इस्टेट रखेगा, वह स्वर्ग का अधिकारी नहीं रहेगा। इसलिए इस्टेट समाज को अर्पण करनी चाहिए। बच्चा भी समाज को अर्पण किया जाये, तभी वह अच्छा बनकर समाज की सेवा करेगा और नाम पायेगा।

11. एकमेव व्रतं चरेत् - प्राणयाचैव अपान्याच्च

29. अथातो व्रतमीमांसा। प्रजापतिर्ह कर्माणि ससृजे। तानि सृष्टानि अन्योन्येन अस्पर्धन्त। वदिष्याम्येवाहमिति वाग् दध्रे। द्रक्ष्याम्यहमिति चक्षुः। श्रोष्याम्यहमिति श्रोत्रम्। एवमन्यानि कर्माणि, यथाकर्म। तानि मृत्युः श्रमो भूत्वा उपयेमे। तान्याप्नोत्। तान्याप्त्वा, मृत्युरवारुंध। तस्मात् श्राम्यत्येव वाक्। श्राम्यति चक्षुः। श्राम्यति श्रोत्रम्। अथ इममेव नाप्नोत्, योऽयं मध्यमः प्राणः।

11. एक ही व्रत, प्राण-वृत्ति से जीये

29. अब इसके बाद व्रतों की मीमांसा। प्रजापति ने कर्म करनेवाली इंद्रियां उत्पन्न कीं। उत्पन्न की हुई ये इंद्रियां परस्पर स्पर्धा करने लगीं। “मैं बोलती ही रहूंगी”

मैत्री

ऐसा व्रत वाणी ने धारण किया। “मैं देखता ही रहूंगा” ऐसा चक्षु ने, “मैं सुनता ही रहूंगा” ऐसा श्रोत्र ने (व्रत लिया)। इसी तरह अन्य इंद्रियों ने अपने-अपने कर्मानुसार (व्रत धारण किये)। श्रमरूप होकर मृत्यु ने उनको पकड़ लिया और उनको व्याप लिया और व्याप्त करके मृत्यु से उनको कुंठित किया। इसलिए वाणी श्रांत होती है, चक्षु श्रांत होता है, श्रोत्र श्रांत होता है। परंतु यह जो मध्यम प्राण, केवल उसे ही मात्र वह (श्रमरूप मृत्यु) व्याप्त नहीं कर सका।

व्रत अनेक न हो, एक ही पर्याप्त है - प्राणवृत्ति से जीयें। विचरे प्राणवृत्ति जनीं वनीं - ज्ञानदेव।

कर्माणि = कर्म करनेवाली अर्थात् इंद्रियां
श्राम्यति - थकती हैं

मध्यमः प्राणः - नाक से बहनेवाला नासिक्य प्राणः, मध्यभाग से जानेवाला मध्यमः

तस्मात् एकमेव व्रतं चरेत् । प्राण्याच्चैव अपान्याच्च । नेन्मा पाप्मा मृत्युराप्नवदिति । यद्यु चरेत्, समापिपयिषेत् । तेनो एतस्यै देवतायै सायुज्यं सलोकतां जयति।

इसलिए एक ही व्रत का आचरण करें। (केवल) प्राणापान क्रिया करते रहें (अर्थात् वृत्तिरहित जीवन जीयें)। अन्यथा ‘पापरूपी मृत्यु मुझे पकड़ेगा’ (ऐसा समझें)। अगर इस व्रत का आरंभ किया तो वह समाप्त (पूरा) करने की इच्छा करें। उस व्रत द्वारा (पुरुष) इस देवता के सायुज्य और सलोकता को प्राप्त होता है।

नेत् = अन्यथा

समापिपयिषेत् - समाप्त करने की इच्छा करें, काम आधाअधूरा न छोड़ें।

सायुज्यता - स+युज् = सयुज्, तस्य भाव = जोड़ीदारपन (साथीपन)। हमेशा कहा जाता है, सायुज्यता यानी एकरूपता। अलावा साथ में रहना यह भी उसका एक अर्थ है।

सिर्फ जीयें। वृत्तियां उठने न दें और दीर्घ श्वासोच्छ्वास करें।

और झंझटें खड़ी होने न दें।

अप्रैल 2024

II

12. कुमारो वा महाराजो वा महाब्राह्मणो वा
30. स होवाच अजातशत्रुः। यत्रैष एतत् सुप्तोभूत्।
य एष विज्ञानमयः पुरुषः । क्वैष तदाभूत् । कुत
एतदागादिति। तदु ह न मेने गार्ग्यः।

II

12. जैसा बालक, जनकराजा, महाज्ञानी (वसिष्ठ)

30. वह अजातशत्रु बोला - “जब यह (मनुष्य) सोया था तब जो यह विज्ञानमय पुरुष, वह कहां था? और (जागने पर) कहां से वापस आया?” किंतु गार्ग्य को ये (दोनों बातें) समझ में नहीं आयीं।

गाढ निद्रा में अंतरात्मा कहां होता है?

विज्ञानमय पुरुष - बुद्धिमय पुरुष

बुद्धि कहां होती है?

न मेने - जानता नहीं था

31. स होवाच अजातशत्रुः। यत्रैष एतत् सुप्तोऽभूत्।
य एष विज्ञानमयः पुरुषः। तदेषां प्राणानां विज्ञानेन
विज्ञानमादाय, य एषोऽन्तर्हृदये आकाशः, तस्मिन्
शेते। तानि यदा गृह्णाति, अथ हैतत् पुरुषः स्वपिति
नाम। तद् गृहीत एव प्राणो भवति। गृहीता वाक्।
गृहीतं चक्षुः। गृहीतं श्रोत्रम्। गृहीतं मनः।

31. वह अजातशत्रु बोला - जब यह (पुरुष) सोता है तब यह विज्ञानमय पुरुष खुद के विज्ञान द्वारा प्राणों का विज्ञान अपने अंदर खींच लेकर हृदयाकाश में सोता है। जब उन (विज्ञानों को) अपने अंदर खींच लेता है तब ‘यह पुरुष सोया है’ ऐसा कहते हैं। उस समय घ्राण अंदर खींचे जाते हैं, वाणी अंदर खींची जाती है, चक्षु अंदर खींचे जाते हैं, श्रोत्र अंदर खींचे जाते हैं, मन अंदर खींचा जाता है।

एषां प्राणानां विज्ञानेन - इन इंद्रियों के विज्ञान से (प्राण शब्द यहां इंद्रियवाचक है)।

गृह्णाति - खींच लेता है

गृहीत - खींचा जाना

अब स्वप्न का -

32. य यथा महाराजो जानपदान् गृहीत्वा, स्वे जनपदे यथाकामं परिवर्तते। एवमेवैष एतत् प्राणान् गृहीत्वा, स्वे शरीरे यथाकामं परिवर्तते।

32. जैसे महाराजा प्रजाजनों को लेकर अपने राज्य में यथेच्छ विचरण करता है वैसे ही यह (विज्ञानमय पुरुष) इन प्राणों को लेकर अपने शरीर में यथेच्छ विचरण करता है।

33. अथ यदा सषुप्तो भवति। यदा न कस्य चन वेद। हिता नाम नाड्यो द्वासप्ततिः सहस्राणि हृदयात् पुरीततं अभिप्रतिष्ठन्ते। ताभिः प्रत्यवसृष्य, पुरीतति शेते। स यथा कुमारो वा, महाराजो वा, महाब्राह्मणो वा, अतिघ्नीं आनंदस्य गत्वा शयीत। एवमेवैष एतत् शेते।

33. जब वह गाढ निद्रा में सोता है और कुछ भी नहीं जानता उस समय 'हिता' नाम की बहतर हजार नाडियां हृदय से 'पुरीतत्' को पहुंचती हैं। उनके द्वारा (बुद्धि के) पीछे-पीछे जाकर वह 'पुरीतत्' में सोता है। वह (कैसा सोता है?), जैसा बालक अथवा महाराजा (जनकराजा) अथवा महाज्ञानी (वसिष्ठ), आनंद की पराकाष्ठा को प्राप्त कर सोता है, वैसा ही यह सोता है।

कुमार - दुनियाभर के बालक

जनक जैसा निश्चित महाराजा। अन्यथा शेक्सपियर ने कहा है, वैसा - अन्डजी लाइज द हेड दॅट वेअरस् अ क्राउन।

वसिष्ठ जैसा महाब्राह्मण अर्थात् महाज्ञानी

अतिघ्नीम् - पराकाष्ठा। पुरीतति शेते = यानी देह में, हृदय की गुहा में पड़ा रहता है इसलिए पुरुषः।

नींद कैसी होनी चाहिए? यथा कुमारो वा, महाराजो वा, महाब्राह्मणो वा, अतिघ्नीं आनंदस्य गत्वा शयीत - जैसा नन्हा शिशु या जनक जैसा राजा या वसिष्ठ जैसा महाज्ञानी, आनंद की पराकाष्ठा में पहुंच कर सोता है - निश्चित, निःस्वप्न, गाढ। निःस्वप्न निद्रा के लिए -

10

(1) दिनभर काम करके शरीर पूरा थक गया तो लेटते ही नींद आयेगी - गहरी, निःस्वप्न।

(2) दिनभर का काम पूरा हुआ, इस समाधान से शांत निद्रा।

(3) दीर्घ श्वासोच्छ्वास। 1 मिनट में 12 तक आना चाहिए। दीर्घ श्वासोच्छ्वास से काम-क्रोध, विचारचक्र, सब खतम होते हैं।

(4) नामस्मरण।

(5) खाने के बाद तुरंत न सोयें। पेट में क्रिया चलती रहेगी, तो नींद नहीं आयेगी।

अब जागृति का -

34. स यथा ऊर्णनाभिस् तंतुना उच्चरेत्। यथा अग्नेः क्षुद्रा विस्फुलिङ्गा व्युच्चरन्ति। एवमेव अस्मादात्मनः, सर्वे प्राणाः, सर्वे लोकाः, सर्वे देवाः, सर्वाणि भूतानि व्युच्चरन्ति। तस्योपनिषत् - सत्यस्य सत्यमिति। प्राणा वै सत्यम्, तेषामेष सत्यम्।

34. जिस प्रकार मकड़ी तंतु के आधार से बाहर निकलती है (अथवा) जिस प्रकार अग्नि से छोटी चिनगारियां निकलती हैं, उसी प्रकार इस आत्मा से सब प्राण, सब लोक, सब देव और सब भूत उत्पन्न होते हैं। उसका उपनिषत् 'सत्य का सत्य' है। प्राण ही सत्य है। उनका यह (आत्मा) सत्य है।

उपनिषत् - उपासना के लिए गूढ़ नाम।

13. तस्यासत ऋषयः सप्त तीरे

35. अर्वाग्विलश्चमस ऊर्ध्वबुध्नः। तस्मिन् यशो निहितं विश्वरूपम्। तस्यासत ऋषयः सप्त तीरे। वागष्टमी ब्रह्मणा संविदानेति।

13. उसके तीर पर सात ऋषि रहते हैं

35. नीचे मुंह और ऊपर पेंदेवाला बर्तन। उसमें विश्वरूप यश संग्रहीत (निहित) है। उसके (बर्तन के) तीर पर सात ऋषि रहते हैं। वाणी आठवीं, ब्रह्म से संपर्क करनेवाली।

मैत्री

अर्वाग्निलः = नीचे मुंह, ऊर्ध्वबुध्नः = ऊपर
पेंदा, चमसः = प्याला

ऊर्ध्वमूलमधःशाखम् (गीता 15.1) के ढंग का रूपक है, नीचे मुंह और ऊपर पेंदावाले प्याला का वर्णन। सप्तर्षि इस महान चमस् में के रस का सेवन करते हैं। ऐसी इस प्याले की महिमा गायी है। उस प्याले के कांटे पर सात ऋषि रहते हैं। ब्रह्म से संपर्क करनेवाली वाणी आठवीं है। उस प्याले में विश्वरूप यश संगृहीत है।

यश के परिणामरूप कीर्ति। यश = पराक्रम सफलता, कीर्ति उसका परिणाम।

36. अर्वाग्निलश्चमस ऊर्ध्वबुध्न इति । इदं तच्छिरः। एष हि अर्वाग्निलश्चमस ऊर्ध्वबुध्नः ॥ तस्मिन् यशो निहितं विश्वरूपमिति। प्राणा वै यशो विश्वरूपम्। प्राणान् एतदाह।

तस्यासत ऋषयः सप्त तीरे इति । प्राणा वा ऋषयः । प्राणान् एतदाह ॥ वागष्टमी ब्रह्मणा संविदानेति। वाग् हि अष्टमी ब्रह्मणा संविन्ते।

36. नीचे मुख और ऊपर पेंदेवाला यही बर्तन है - (सिर को हाथ लगाकर कहते हैं) यह वह सिर। नीचे मुख और ऊपर पेंदेवाला यही वह बर्तन। उसमें विश्वरूप यश स्थित है। प्राण ही यह विश्वरूप यश है। प्राणविषयक मंत्र ऐसा कहते हैं।

उसके तीर पर सात ऋषि रहते हैं। प्राण ही (वह) ऋषि है। प्राणविषयक मंत्र ऐसा कहते हैं। वाणी आठवीं, ब्रह्म से संपर्क करनेवाली। वाणी ही आठवीं है (जो) ब्रह्म से संपर्क करती है।

वाणी आठवीं है जो ब्रह्म से संपर्क करती है = वेद बोलती है।

37. इमावेव गोतमभरद्वाजौ । अयमेव गोतमोऽयं भरद्वाजः । इमावेव विश्वामित्रजमदग्निः । अयमेव विश्वामित्रोऽयं जमदग्निः । इमावेव वसिष्ठकश्यपौ । अयमेव वसिष्ठोऽयं कश्यपः । वागेवात्रिः । वाचा ह्यन्नमद्यते। अत्तिर्ह वै नाम एतद्, यद् अत्रिरिति। सर्वस्यात्ता भवति। सर्वमस्यान्नं भवति। य एवं वेद।

37. ये (दो कान) गोतम और भरद्वाज हैं। यही गोतम है, यह भरद्वाज हैं। ये (दो आंखें), विश्वामित्र और जमदग्नि हैं। यही विश्वामित्र और यह जमदग्नि हैं। ये दो (नासिका-रंध्र), वसिष्ठ और कश्यप हैं। यही वसिष्ठ और यह कश्यप हैं। वाणी ही अत्रि हैं। क्योंकि रसना ही अन्न खाती है। अत्रि जो नाम है वह अत्ति (खाता है) ऐसा ही नाम है। जो ऐसा जानता है वह सबका भोक्ता होता है। सब उसका अन्न होते हैं।

इमावेव गोतमभरद्वाजौ - ये दो कान गोतम और भारद्वाज हैं। ये दो आंखें - वसिष्ठ और कश्यप हैं। नाक के ये दो छिद्र - विश्वामित्र और जमदग्नि हैं। मुंह अत्रि है। अद् यानी खाना। तो पहले के सात महान ऋषि हमारे चेहरे में रख दिये। उनको दूर मत ढकेलो। इन इंद्रियों का अच्छा उपयोग होगा तो बड़ा काम होगा। उपासना के लिए सात ऋषि हो गये। इतना जिन ऋषियों का महत्त्व है, उनकी उपासना के लिए मुखाकृति में ही उनको दाखिल कर दिया।

शीर्षण्य यानी सिर के सात ऋषि - दो कान, दो आंखें, दो नाक और मुख की वाणी, उपनिषद् कहता है कि ये सात ऋषि हैं। इसलिए, इन्हें सात ऋषि मानकर इंद्रियों का इस्तेमाल संयम से करें।

वाग् अष्टमी = बोलनेवाली वाणी, यहां कर्मेन्द्रिय है। वाक् सप्तमी (अत्रि) = रसना, ज्ञानेन्द्रिय

तुम्हारे एक मुख पर सात ऋषि बैठे हैं, ऐसा समझकर पवित्र व्यवहार करें। खाने-पीने की चिंता न करें। भगवान भरपूर देगा।



आज से ठीक एकसौ एक वर्ष पहले की बात। विनोबाजी का एक बहुत महत्व का लेख फरवरी 1923 के 'महाराष्ट्र धर्म' मासिक पत्रिका में प्रकाशित हुआ था। मानो समर्थ रामदास स्वामी पर वह एक प्रबंध ही है। लेख अपूर्ण है, बावजूद इसके पूर्ण भी है। वह देखते हुए सहज ही यह बात ध्यान में आयी कि यह लेख सौ साल का हो रहा है और रोमांच खड़े हो गये। वेदों से लेकर (दुनिया के सभी भाषाओं के) आचार्यों, संतों, भक्तों, चिंतकों ने संस्कारों तथा विचारों का अमूल्य धन हमारे लिए छोड़ रखा है।

विनोबाजी को बालवय में ब्रह्मचर्य की प्रेरणा देनेवाले सर्वप्रथम महापुरुष थे समर्थ रामदास स्वामी। रामदास स्वामी राम के उपासक थे। इसलिए उन्हें वारकरी (पंढरपुर के विठ्ठल के उपासक) संप्रदाय का नहीं माना गया है। परंतु बाबा ने राम तथा कृष्ण के प्रमुख उपासकों को एक धुन में गूँथ लिया है -
ज्ञानदेव नामदेव नाथ तुकोबा समर्थ
ज्ञानी प्रेमी शांत विरागी कर्मरत ।
चाहे राम हो, चाहे कृष्ण हो या अन्य कोई देवता हो, सभी विष्णु के ही तो अंश हैं यानी मूलतः सब वैष्णव ही हैं। ऐसे अभेद को माननेवाले संतों के नाम एक धुन में गूँथकर बाबा ने उसे लोगों से खूब गवाया था।

समर्थ रामदास स्वामी ने भी इस अभेद को एक भजन में सुंदर तरह से व्यक्त किया है। कहते हैं, 'हे मनमोहन घनश्याम राम! यहां आकर खड़े हो गये हो, अपने धनुष-बाण कहां छोड़ दिये, दोनों हाथ कमर पर रखकर जो खड़े हो? अयोध्यापुरी को भी छोड़ दिया? यहां पंढरी (पंढरपुर) को जो बसा लिया है? सरयूगंगा की जगह भीमा (चंद्रभागा) को जो प्रवाहित किया है? और हुप् हुप् आवाज करनेवाली बंदरों की टोलियां भी कहीं नजर नहीं

आ रही हैं, केवल एक नायक हनुमानजी दिखायी दे रहे हैं - सेना को छोड़ तो नहीं दिया है न उन्होंने?' इस प्रकार वर्णन करने के बाद अंतिम चरण में कहते हैं - "रामदास का सद्भाव तो यह है कि रामराजा और पंढरीराणा (विठ्ठल) बिलकुल एक ही हैं।" राम का उपासक विठ्ठल के दर्शन के लिए गया तो उसको लगा, राम और विठ्ठल में कोई भी भेद नहीं है। हां, ऊपर की स्थूल बातों में फरक है, लेकिन उसको भेद कैसे मानेंगे? अंदर तो वह अंतर्धामी ही है न बैठा हुआ?"

विनोबाजी ने रामदास के भजनगाथा और दासबोध, इन दो ग्रंथों का चयन करके उनका सार निकाला है। उस सार को तथा रामदास के तीसरे ग्रंथ 'मनाची शर्ते' को 'रामदासांची भजनें' नामक पुस्तक में प्रकाशित किया है। यह पुस्तक 1957 में प्रकाशित हुई। इसी में 1923 में लिखे हुए इस 'समर्थ का स्मरण' नामक लेख को संग्रहीत किया गया है। इस सबका हिंदी रूपांतर "विनोबा साहित्य खंड 11" में उपलब्ध है। इस खंड में अन्य भाषाओं के संत-साहित्य का परिचय भी मिलता है। इस संत-स्मरण के निमित्त से अन्य सभी संतों के ग्रंथों को देख लिया, तो सचमुच उन सबको जो एकता की अनुभूति हुई थी, उसका हलका-सा स्पर्श हुआ। क्षणभर के लिए ही सही, यह खुशी मन में डोलती रही। इस अनुभूति की आज बहुत-बहुत आवश्यकता है।

विनोबा साहित्य खंड 11 की प्रस्तावना में रामदास का निम्न लिखित परिचय मिलता है - "सन् 1608 में रामनवमी के दिन मध्याह्न में रामदास का जन्म हुआ। नाम नारायण रखा गया। 12 वर्ष की उम्र में विवाह के अवसर पर रिवाज के अनुसार बोले गये 'शुभ मंगल सावधान' शब्द सुनकर विवाह मंडप से ही वे भाग गये। और गोदावरी के किनारे नासिक

के पास बारह वर्ष तपस्या की। फिर 12 साल देशभ्रमण किया। उनके ग्रंथों में आध्यात्मिक ज्ञान के साथ ही व्यवहार और समाज का जो अवलोकन देखने को मिलता है वैसा अन्यत्र बहुत कम ही मिलेगा। समर्थ रामदास के शिष्यों में स्त्रियां भी काफी थीं। और सब जातियों के लोग थे। मुसलमान भी थे। राम के साथ ही वे हनुमान के भी उपासक थे। उन्होंने जगह-जगह मठों की भी स्थापना की। रामदास ने अपना अंतिम समय सज्जन गढ (सातारा के नजदीक) पर बिताया। उनके जीवन की समाप्ति का पूर्व संकेत मिलते ही लोग व्याकुल होने लगे। तब रामदास ने कहा, “मेरी काया और वाणी अंतर में लीन हो जायें तो भी मैं लोकजीवन में निरंतर भरा हुआ हूँ। और यह दासबोध (ग्रंथ) मेरा स्वतः सिद्ध स्वरूप ही समझें। इसलिए दुःख का कोई कारण नहीं है।” सन् 1681 में उन्होंने देह छोड़ी।”

आज के विषम और भेदभावों को पोषण देनेवाले माहौल में दिलों को जोड़नेवाले, सबको इकट्ठा रखनेवाले विचारों का परिचय कर लेना, उस पर अमल कर उसको फैलाना - इस उपाय की अति आवश्यकता पैदा हुई है। ‘संत-स्मरण’ ऐसा ही एक कारगर उपाय है। 5 मार्च रामदास की पुण्यतिथि थी। उस दिन हुआ संत-स्मरण इसी लिए यहां प्रस्तुत करने की कोशिश की है। 1957 में प्रकाशित ‘रामदासांची भजनें’ पुस्तक को विनोबाजी की जो प्रस्तावना है उसका मुख्यांश - जो उनके समग्र विचार का एक मुख्यांश भी कहा जा सकता है - यहां देख लेना लाभदायी होगा। -

“समर्थ रामदास के ग्रंथ मैंने बालवय में छोटे बच्चे के मन से पढ़े इसलिए छोटा-सा ही अर्थ हाथ में आया। फिर भी वह चित्त पर गहरा अंकित हो गया, आज भी उसका असर है। भक्ति, वैराग्य, प्रयत्नवाद, विवेक आदि अनेक विषय समर्थ के

उपदेश में आते हैं; लेकिन मुख्य बात जो मेरे चित्त में घर कर गयी, वह है समर्थ का समुदाय विषयक ‘हव्यास’ (हवस - अत्यधिक इच्छा)। यह ‘हवस’ शब्द उतना अच्छे अर्थ का सूचक नहीं है, फिर भी समर्थ ने उसे मधुर मान लिया है। आम तौर पर ‘हवस’ कहते ही उसके साथ ‘त्याग दें’ क्रियापद आता है। लेकिन समर्थ सानुरोध कहते हैं कि ‘समुदाय की हवस’ को पकड़िये। मुझे वह जंचा और जंचता है। ‘ज्ञानी आणि उदास। समुदायाचा हव्यास। तेणें अखंड सावकाश। एकांत सेवावा।’ (ज्ञानी और उदास व्यक्ति समुदाय की ‘हवस’ रखें और अखंड स्वस्थता से एकांत सेवन करें।) समर्थ की इस शिक्षा के अनुसार मैंने लगातार 30 वर्ष अखंड स्वस्थता से एकांत-सेवन किया और फिर समुदाय-हवस को पकड़ा, तो उसे पकड़ा ही हुआ हूँ।

समुदाय की ‘हवस’ के विषय में मैं एक कदम आगे ही हूँ। मेरी राय है कि जो सामुदायिक है, वही साधना है। सामुदायिक सेवा ही व्यक्तिगत साधना होनी चाहिए। लेकिन उतने से भी मेरे विचार का समाधान नहीं होता। सामुदायिक सेवा भी सामूहिक साधना के रूप में होनी चाहिए। समुदाय की भौतिक उन्नति की चिंता रखना ही पर्याप्त सेवा नहीं है। उसकी भौतिक, नैतिक और आध्यात्मिक उन्नति की चिंता करना ही पूर्ण और यथार्थ सेवा है। ऐसी सेवा को साधना का रूप प्राप्त होता है। व्यक्तिगत साधना उसके पेट में - और पेट में ही रह सकती है। जैसे ‘मेरा स्वार्थ’ यह गलत विचार है, कारण जहां ‘मेरा’ टूट पड़ता है, वहीं सच्चे स्वार्थ का दर्शन होता है। वैसे ‘मेरी साधना’ भी गलत विचार है। मेरी साधना, यह वदतोव्याघात है। ‘मेरी’ और ‘साधना’, दोनों शब्द परस्परविरोधी हैं। ‘मैं’ को समाप्त करने का प्रयत्न ही साधना का स्वरूप है। और सामूहिक साधना उसकी सुलभतम प्रक्रिया है।”

विदेशियों की निगाह में

कंचन

तेलंगाना के एक सुदूर छोटे देहात में 18 अप्रैल 1951 की मंगल प्रभात को एक अद्भुत चमत्कार घटित होता है। एक अधनंगा फकीर शोषित, पीडित, क्षुधित मानवता के लिए सबके भीतर सोये नारायण का आवाहन करता है और आश्चर्य, महद् आश्चर्य! उसे प्रतिसाद में जमीन दान मिलती है! बस, भूदान का प्रादुर्भाव हो जाता है। एक इन्कलाब हो जाता है कि मांगने से जमीन मिलती है। वह भी दयाभाव से नहीं, बल्कि दरिद्रनारायण का अधिकार मानकर। फिर तो सभाओं में दानों की झड़ी लगने लगती है। देने की होड़ लगती है। दो, चार, दस, सौ, हजार नहीं, लाखों एकड़ भूदान। भारत के अनगिनत गांवों में अनगिनत जनों के हृदयों में इस विश्वमानव ने मानो क्रांति का बीज बो दिया।

अभी तक लोग देखते थे कि जमीन विरासत से मिलती है, खरीदने से मिलती है, छीनने से मिलती है। थोड़ी-सी जमीन के लिए भाई-भाई में झगड़े, खून-खराबा, कोर्ट-कचहरी होती है। इतिहास गवाह है कि पांच पांडवों के लिए पांच गांव का प्रस्ताव लेकर भगवान कृष्ण जैसा मध्यस्थ कौरवों के पास जाता है तो जवाब मिलता है कि 'सूई की नोक पर जितनी जमीन आती है, उतनी भी नहीं दूंगा।' परिणाम स्वरूप महाभारत होता है। भगवान बुद्ध को विहार करने के लिए जमीन मांगने गये भिक्षुओं को उत्तर मिलता है कि 'जितनी भूमि पर सोने की मोहरें बिछायी जायेंगी, उतनी ही जमीन मिलेगी।' उसी धरती पर यह विस्मय विमुग्ध करनेवाली घटना घटित होती है कि लाखों छोटे-बड़े जमीन मालिक मंत्रविद्ध से अपनी जमीन दान देते हैं।

आगे भूदान जब ग्रामदान के शिखर पर आरोहण करता है, तब गांव के गांव खुशी-खुशी अपनी मालिकियत का विसर्जन करने को तैयार होते हैं। इस काम की तरफ भारत ही नहीं दुनियाभर की निगाहें गयीं। लुई फिशर ने कहा - "ग्रामदान पूर्व से आया हुआ एक अत्यंत सर्जनशील विचार है।" हिंसा के चक्रव्यूह में फंसी मानवता के लिए इसमें आशा की किरण दिखी। पहले तो यह अविश्वसनीय, अकल्पनीय और अव्यवहारिक भी लगता था। लेकिन जब सतत 15-20 सालों तक उसका प्रवाह बहता रहा तो लोगों को विश्वास हो गया। जगतभर के विचारक और शांतिवादी आकर्षित हुए। उन्हें भूदान-ग्रामदान में जागतिक-क्रांति के बीज छिपे दिखे। असंभव लगनेवाली संभावना को अपनी आंखों से प्रत्यक्ष देखने के लिए बड़ी संख्या में विदेशों से लोग आये, विनोबाजी के साथ पदयात्राएं की, विचार-विनिमय किया। इस अद्वितीय, अनुपम, समर्थ विचार के अनुभव को विविध मंचों पर व्यक्त किया। उस पर कइयों ने पुस्तकें प्रकाशित कीं। अपने देश में मदद के लिए कोष भी बनाये।

इंग्लैंड के एक प्रमुख अखबार 'मैचेस्टर गार्जियन' ने 16 अप्रैल 1956 को सात प्रसिद्ध व्यक्तियों की एक अपील प्रकाशित की। जिसके निवेदकों में प्रसिद्ध दार्शनिक बर्ट्रान्ड रसेल, दो मंत्री - अर्ल ऑफ लिस्मूवेल एवं पैट्रिक गार्डन वाकर आदि थे। उन्होंने अपील में कहा कि भूदान आंदोलन को मदद करने के लिए वे एक कोष प्रारंभ कर रहे हैं। जिसका लक्ष्य है, भूदान में वितरित जमीन के लिए जरूरी कृषि-औजार एवं संसाधन उपलब्ध कराना।

जापान के तत्कालीन पार्लियामेंट के सदस्य योशिको होशिने एक सप्ताह विनोबाजी के साथ पदयात्रा में रहे और नागपुर में पत्रकारों से कहा - “जापान में भी भूदान की आवश्यकता है। वहां जमीन कम और जनसंख्या ज्यादा है। अतः वहां भी जमीन के बंटवारे के बारे में पुनर्विचार करना होगा। भूदान असली क्रांतिकारी आंदोलन है।”

अमेरिका के एक प्रसिद्ध समाज वैज्ञानिक प्रो. आगबर्न ने जब 1952 में भूदान के बारे में सुना तो सहसा विश्वास नहीं हुआ। उन्हें यह असंभव, मानव स्वभाव के विपरीत लगा। लेकिन जब उन्हें पता चला कि रोज विनोबाजी को सुनने के लिए हजारों लोग आते हैं और अपनी प्राणों से प्रिय जमीन के दानपत्रों की वर्षा करते हैं तो उन्होंने विस्मित होकर कहा था कि भारत में ही यह संभव है। इतनी असंभव बात कहनेवाला यह आदमी अगर अमेरिका में होता तो उसके लिए जगह या तो जेल में होती या पागलखाने में !

अमेरिका के ही आर.आर. कैथान तो मानो सर्वोदय कार्यकर्ता ही बन गये थे। उन्होंने मदुराई जिला में सर्वोदय आश्रम की स्थापना की और वहीं रहे। वे कहते थे - हमें भूमि-समस्या को सुलझाना ही चाहिए। यह पूर्वी दुनिया की सबसे बड़ी समस्या है। आचार्य विनोबा का भूदान-आंदोलन इस जटिल समस्या को सुलझाने की ओर लगा है। इसमें सारे संसार के लिए क्रांतिकारी फलितार्थ विद्यमान हैं। मेरी पक्की धारणा है कि हम वैश्विक-समाज के निर्माण के कार्य को तब तक आगे नहीं बढ़ा सकते, जब तक कि इस महत्वपूर्ण समस्या को हाथ में न लें। जब हम सारे ग्रामीणों का नाता भूमि के साथ जोड़ देंगे, तभी हमारा विश्वसमाज की स्थापना का कार्य प्रारंभ होगा।

इंग्लैंड के ओस्टर गार्ड बर्मिंघम युनिवर्सिटी में प्राध्यापक थे। उन्हें ग्रामदान आंदोलन में बहुत रुचि

थी। उन्होंने 1969 के राजगीर सम्मेलन में अपना विचार रखते हुए कहा - “मैं 1962 से सर्वोदय सम्मेलन में आता रहा हूं। सत्य और अहिंसा को समझने के लिए आता हूं। यहां विनोबाजी के तूफान आंदोलन ने अत्यंत प्रगति की है। मुझे विश्वास है कि दुनियाभर में जो अहिंसक सामाजिक क्रांति की प्रक्रिया चल रही है, उसमें यहां का सर्वोदय कार्य अग्रणी रहेगा। इसका सिद्धांत सच्चा है, प्रक्रिया सच्ची है। इस काम को मजबूत बनाना है। आपको यह सिद्ध करना है कि अहिंसक क्रांति एक संभवनीय वस्तु है।

18 वर्षों से उसके लिए आप सब कोशिश कर रहे हैं। अभी भी पर्याप्त सफलता मिली नहीं है। अभी तो मात्र जमीन साफ हुई है, समतल बनाया है। उसमें बीज बोया है। फसल आना बाकी है। पूरे बिहार में ग्रामदान की घोषणा हो गयी है। वह ग्रामदान के क्रांति का वाहक बन सकता है। उसके लिए अभी प्रयत्न करना है। अगर ऐसा नहीं हुआ तो बहुत निराशा होगी।”

1957 में संडे स्टान्डर्ड में डेविड ग्राहम ने अपना अनुभव लिखा था - “एक क्रांति घटित हो रही है। सच्चे अर्थ में यह क्रांति है। सिर्फ तख्ता पलटने की नहीं, बल्कि लोगों के हृदय बदलने की यह क्रांति है। एक को गद्दी पर से उतारकर दूसरे को बैठा देने की अपेक्षा भले इसमें अधिक समय लगता हो लेकिन धीरे-धीरे यह क्रांति होकर रहेगी। भूदान आंदोलन को भारत के बाहर फैलना चाहिए। सर्वोदय में ही दुनिया के लिए नयी आशा है।”

अमेरिका की पेट मेकमेहोन 1952 में भारत आयीं और विनोबाजी के साथ लंबे समय तक पदयात्रा की। यात्रा के बाद अपना अनुभव लिखा - “बड़ी-बड़ी सामाजिक समस्याओं से घिरे आज हम मानो जलते हुए घर के बीच खड़े हैं। उसमें से कैसे बचकर

निकलें, इसका रास्ता नहीं दीखता। ऐसे समय में भारत के इस व्यक्ति ने इस आग को बुझाने की जवाबदारी खुद के माथे पर लिया है। वे बहुत बड़ी आशा की किरण हैं।”

ली क्लीस यूरोप में जन्मी थीं। द्वितीय महायुद्ध के समय अमेरिका गयीं और वहीं बस गयीं। वहां हबिश्यों और गरीबों के बीच सेवा का काम किया। किसी अमेरिकी सेवा-संस्था के माध्यम से भारत आयीं। उस समय विनोबाजी की भूदान पदयात्रा बिहार के बाढ़ क्षेत्र में चल रही थी। उस दृश्य का बहुत सुंदर व विस्तार से उन्होंने वर्णन किया है - “बार-बार मेरी स्मृति में ईसा मसीह की याद आती है, जो फिलिस्तीन में नंगे पांव उपदेश देते घूमा करते थे। सोचती हूं कितनी समानता है इन दो महापुरुषों में। हम भले यह न भी मानें कि ये वह हैं, तो भी आज विनोबा का अस्तित्व हमें सच्चा ईसाई बनने के लिए ललकार रहा है। क्योंकि यह वही युगों पुराना प्रेम, अहिंसा, भक्ति और सेवा का संदेश है, जिसे विनोबा गांव-गांव एक दिन भी बिना आराम की चिंता किये, जगह-जगह पैदल चलकर लोगों तक पहुंचा रहे हैं।”

भूदानयात्रा में शामिल होकर और विनोबाजी का जीवन देखकर यूरोप व अमेरिका के अनेक मित्रों को ली क्लीस जैसा ईसा मसीह याद आये। यही भाव जर्मनी के आल्फ्रेड नास का भी रहा। वे भूदान के समय एक अंतर्राष्ट्रीय सेवा-संस्था में स्वयंसेवक के रूप में भारत में ही काम कर रहे थे। वे द्वितीय महायुद्ध के समय फौज में थे। तीन साल तक युद्धबंदी भी रहे। बाद में कट्टर युद्धविरोधी और शांतिसमर्थक बने। अतः भूदान ने उन्हें विशेष आकर्षित किया। उसमें वे शामिल हुए और अपना अनुभव लिखा - “बारह साल पूर्व मैं 10-12 मील प्रतिदिन चलकर ‘भूमि-विजय’ करता। उस समय मेरे शरीर पर खाकी पोशाक थी और बांह पर एक नंबर लगा था। कब

मुझे अपने ‘दुश्मनों’ को मार गिराने के लिए बंदूक उठानी चाहिए, यह हमारा नायक बताता। रास्ते के अगल-बगल जलाये गये गांवों और बेघर लोगों को मैं देखता था लेकिन मदद नहीं कर सकता था क्योंकि वे मेरे ‘दुश्मन’ थे। आज भी मैं एक विदेशी भूमि पर कदम बढ़ा रहा था लेकिन कितना फर्क महसूस कर रहा था !

विनोबाजी जो कहते हैं, वह कोई नयी चीज नहीं है। लेकिन जिस तरह से वे कहते हैं और जिस प्रक्रिया से अपने विचारों को अमल में लाते हैं, वह क्रांतिकारी है। उनके प्रवचन हृदय से निकलनेवाले और हृदय को छूनेवाले होते हैं। अन्यथा यह कैसे संभव था कि क्या अमीर और क्या गरीब, सभी स्वयं प्रेरणा से अपनी जमीन भूदान में देते ! सिर्फ व्यक्तियों ने नहीं, बल्कि हजारों गांवों के लोगों ने भूमि की मालकियत छोड़ दी है। विनोबा की सफलता केवल जमीन के दान में नहीं है, बल्कि लोगों के हृदय व मानस के परिवर्तन में है। वास्तव में यही क्रांति है।”

जापान के बौद्ध भिक्षु ज्योजून इमाई विनोबाजी के साथ कई बार पदयात्रा में रहे। उसमें उन्हें बौद्धधर्म के महामंत्र का दर्शन होता रहा। वे कहते - “भूदानयज्ञ संसार को एक नया संदेश दे रहा है। मैं इस यज्ञ को केवल भूमिदान तक ही सीमित नहीं समझता। इस दान का आधार बोधिसत्त्व का महान सूत्र ‘दान-पारमिता’ है। अर्थात् ऐसा दान जिसमें पूर्ण जीवन, प्रकाश तथा ज्ञान का दान दिया जाता हो। इस प्रकार के दान से सच्ची सेवा तथा सच्चे दान की भावना मनुष्य के हृदय में जागृत हो उठती है। बौद्धधर्म का दूसरा महामंत्र ‘अहिंसा परमो धर्मः’ है। इस आंदोलन का मूलमंत्र भी यही है - अहिंसा द्वारा मनुष्य की वृत्ति को आंदोलित करना। मेरा विश्वास है कि विनोबाजी के इस यज्ञ से बौद्धधर्म के इन दो महान सूत्रों का प्रचार जनता में स्वतः ही हो जायेगा।”

फ्रांस के प्रसिद्ध शांतिवादी लेंजा डेल वास्तों का भारतीय नाम था शांतिदास। गांधी-विनोबा के साथ उनका निकट का संबंध था। उस विचारपद्धति पर फ्रांस में एक आश्रम स्थापित किया। उन्होंने 'गांधी से विनोबा : एक नवीन तीर्थयात्रा' पुस्तक लिखी। विनोबाजी ने पांच करोड़ एकड़ के दान का लक्ष्य रखा था। जिसके बारे में वे कहते हैं - “पांच करोड़ एकड़ एक बहुत बड़ा साम्राज्य है - लगभग सारे फ्रांस के आकार का। लेकिन गरीबों का यह मसीहा यहीं नहीं रुकना चाहता। वह आकांक्षी है और अपनी आकांक्षा को छिपाता भी नहीं कि देर-सबेर निजी मालिकी का विसर्जन उसका ध्येय होगा।”

ऑस्ट्रेलिया के एक भाई ने विनोबाजी से पूछा, “हमारे लिए भूदान का क्या मतलब है?” विनोबाजी ने कहा, “ऑस्ट्रेलिया में जमीन ज्यादा और जनसंख्या कम है। जब कि चीन-जापान में जमीन कम, जनसंख्या अधिक है। अतः उन्हें ऑस्ट्रेलिया में बसाना चाहिए।” इस उत्तर से वह दिम्पूढ-सा हो गया, फिर बोला - “यह ठीक है कि ऑस्ट्रेलिया में जमीन अधिक है लेकिन हम चाहेंगे कि हमारी संस्कृति से मिलते-जुलते यूरोप से लोग आयें।” विनोबाजी ने कहा, “यही जहर है जिसे भूदान से हम मिटाना चाहते हैं कि ये हमारे, ये पराये। सारा विश्व एक है।”

इंग्लैंड के प्रसिद्ध कवि टेनिसन के पौत्र हेलम टेनिसन को भूदान-ग्रामदान के कार्यक्रम ने काफी आकर्षित किया। वे विनोबाजी के साथ पदयात्राओं में भी शामिल हुए। उन्होंने 'सेंट ऑन द मार्च' पुस्तक लिखी। उन्होंने बी.बी.सी. से विनोबाजी के बारे में बात करते हुए कहा - “विनोबाजी से पहली बार जब मैं मिला तो मेरी धारणा बनी कि वह खुलकर

नहीं मिलते, कुछ दूर से रहते हैं। लेकिन बाद में मेरी धारणा बदल गयी। उनके धैर्य तथा निष्ठा से उत्पन्न असीम आनंद को देखकर मुझे लगा कि विनोबाजी का संदेश उसी देश तक सीमित नहीं है, जिसमें वह दिया जा रहा है। विनोबाजी हमें याद दिलाते हैं कि जिसका जीवन और आचरण मानवजाति की सेवा के लिए समर्पित है और जो अपने प्रभु के दर्शन मनुष्यों में करता है, उसमें लोगों पर प्रभाव डालने की शक्ति होती है।”

इंग्लैंड के ही डोनाल्ड ग्रूम जाने-माने क्वेकर व शांतिवादी थे। विनोबाजी की यात्रा में अनेक मर्तबा शामिल हुए। यात्रा के संस्मरणों की एक छोटी पुस्तिका भी प्रकाशित हुई। विनोबाजी ने उनका नाम 'लोकबंधु' रखा था। उन्होंने कहा - “मैंने जब भूदान में काम करना शुरू किया, तभी जान लिया था कि यह संसार में शांति-स्थापना का बहुत बड़ा आंदोलन है। इस तरह शांति फैलाने का काम संसार के कोने-कोने में चल रहा है। मेरा यह विश्वास है कि हिंसा का युग बीत चुका है। आनेवाला युग अहिंसा का है और गांधी-विनोबा इस युग के दरवाजे पर खड़े हैं।”

ऐसे ही अनेक विदेशी भाई-बहनों के भाव व्यक्त होते। उसमें से कुछ थोड़े नमूने के तौर पर संक्षेप में यहां दिये हैं। पूरे विश्व में इस विचार के कारण मानवता का ऊर्ध्वारोहण हुआ। हालांकि आज वह विस्मृत हुआ-सा लगता है लेकिन विचारबीज कभी नष्ट नहीं होता। 'ऋतु आये फल होय'। विनोबाजी ने तो उसमें एटम से भी अधिक पोटेंशियलिटी देखी है। अहिंसा के क्षेत्र में ग्रामदान उससे भी अहम है। उसके पीछे कालातीत चिंतन, फोर्थ डायमेशन है। वह स्थल-काल से परे है। इसलिए व्यक्त से अधिक अव्यक्त में काम कर रहा है।



ग्रामदान का क्रांतिकारी तत्त्व [1]

मोहन ही.ही. (नागपुर)

आप सब विनोबा के लोग हैं और विनोबा
go_00~hlp grl ZoH\$0{b ahmh&{dZromH\$
Orogri _eog~goA` nXmH\$ Amahr hi dh hi
JmXrZ&{dZromZdH\$g_J«g\$V@ogW H\$H\$
H\$ê\$ _| Bg oH\$H\$ Bg H\$H\$B@nhb y_ JharB@_|
A~ g_P ahmh\$ dg oVro"Jr\$Ogm_ZoXb m
g_Prh nW-H\$ _| ~hlp ñni>ê\$ goH\$hmh; {H\$
JmXrZ Jr\$- {dMra H\$marbVÍd h&AJa Am
Jr\$- {dMra H\$hc Eg m_rVohçVroJmXrZ H\$
`h H\$H\$ AmH\$Ardob oOm d r&g d rX _|
E-H\$ KrU m àM{b V W& A^r Cgo~rb Zo_|
^r b r d ea_rVohç{H\$h_ram_ê - O` QJV;
h_ramê - Jmñda` , h\_rarb ú` - {dídér&
O~ Jmñda` H\$ {Xem_| H\$X_ Ando~T>
Zht ahmW& V~ JmXrZ Cg {Xem_| nhbm
H\$X_ W&

_eOrdZ H\$eA nV Oor Ar\$rb Z gchB@
Jr\$Vro~nX_| nVmMb&{dZromVro~goA rfi a
_| Am& Oor H\$gnW O~ Wñ V~ Vro{dZrom
Xw_Z W& V~ h_| bJVmWm{H\$doB_O}gr H\$
gnrO@H\$ahch&Bg{b E doXw_Z W& CZH\$~nV
^r Zht gZzmh; CZH\$onTzm^r Zht hi CZH\$
Xb Zm^r Zht h& Jr\$ H\$ g~goA` nXm_0o
à^ r dV H\$Zdrbr nW-H\$ W "{h\$-ñda` '&
b-H\$ Jr\$Vro` oZht MrñE, droZht MrñE&` o
ñda` Zht hi droñda` Zht hi `hr H\$Voh&
A ap Vroñda` hi Š rñ VroH\$hm{H\$_ç~nX_|
~nV H\$H\$A r p ~nX_| ~nV H\$Vozht h\$ dht

खतम कर देते हैं। उसके आगे है 'स्वराज्य-शास्त्र'।
वह हिंद-स्वराज्य और यह स्वराज्य-शास्त्र, दोनों में
'स्वराज्य' कॉमन है। तो जो गांधी का अधूरा काम
था, वही विनोबा ने स्वराज्य-शास्त्र में पूरा किया।
बहुत दिनों तक मैं उसको पढ़ता नहीं था। हमारे एक
मित्र वसंत पलसिकर ने कहा कि अगर तुम्हें स्वराज्य
की खोज करनी है तो हिंद-स्वराज्य में आधा हो
गया तुम्हारा, आधा तुम्हें स्वराज्य-शास्त्र पढ़ने से
सूत्र मिलेगा। और सच में वैसा ही हुआ। स्वराज्य-
शास्त्र में सब सकारात्मक बात है। क्या होना चाहिए,
क्या स्वराज्य है, उसकी प्रक्रिया क्या है, उसका शास्त्र
क्या है - यह बहुत स्पष्टरूप से समझाया है। लेकिन
उसका कार्यक्रम क्या है? ग्रामस्वराज्य से वह हाथ
नहीं आता। ग्रामस्वराज्य से वह फैल जाता है और
पंचायतराज में जाकर खो जाता है। बहुत सारे गांधी-
विनोबावाले मानते रहे कि पंचायतराज ही ग्रामस्वराज्य
का कार्यक्रम है। जबकि विनोबा कहते हैं कि
लोकसभा-विधानसभा बड़ा पत्थर है और ग्राम-पंचायत
छोटा पत्थर है। यह कोई मक्खन नहीं है। अगर स्वराज्य
का असली मक्खन चखना है तो वह कार्यक्रम मिला
ग्रामदान में। भूदान में भी नहीं मिला। क्योंकि भूदान
में मालिकियत बनी रहती है। अतः जब ग्रामदान का
कार्यक्रम मिला, तब विनोबा को समाधान हो गया।
उसकी बहुत बारीकी से रचना की है। जीवन के
जितने पहलू हैं, वह सब उससे जुड़े हैं। वह एक
ऐसी इकाई उपलब्ध कराता है, जहां प्रतिनिधि को
सत्ता देने की जरूरत नहीं। हम सब साथ बैठेंगे और
हम निर्णय लेंगे। जब 'हम' बनना है तो सर्वसम्मति

से निर्णय लेना होगा। बहुमत से निर्णय लेंगे तो 'हम' नहीं रहेंगे। वो और मैं बन जायेंगे। उससे नुकसान होता है। 'मैं' से 'हम' बनना एक आध्यात्मिक कार्यक्रम है। राजनीति में व्यक्ति को मतदान का अधिकार मिला है लेकिन अपनी सत्ता प्रतिनिधि को देकर खुद कंगाल बन जाओ, ऐसी व्यवस्था है। उसको पलटने की जगह भी मिल गयी। यहां वह कह सकता है कि हमारे गांव का निर्णय तो हम लेंगे। आपको विधानसभा-लोकसभा का अधिकार दिया है, गांव का नहीं दिया है। ये सारी चीजें सामाजिक, आर्थिक, राजनीतिक, आध्यात्मिक आदि सब पहलू उससे जुड़ते हैं। उसकी पोटेंशियलिटी बहुत जबरदस्त है। उसको हमने अभी तक आजमाया नहीं है। 'गांधी जैसा देखा-समझा' में वे ग्रामदान की क्षमता की बात करते हैं। लोग कहते हैं कि बहुत लोगों ने संकल्प लिया, पुष्टि नहीं की, इस कागज से क्या होता है? तो विनोबा कहते हैं -कागज से आप वोट डालते हैं, उससे सत्ता बदलती है। वैसे ही ग्रामदान के संकल्पपत्र में भी पोटेंशियलिटी है। वह पुष्टि की नहीं, वह तो और आगे की बात है। इन्होंने कम से कम कागज पर संकल्प तो किया? यह बताता है कि लोगों के अंदर कुछ अलग प्रक्रिया चल रही है। ऐसे लोग हैं, जो अपनी व्यक्तिगत मालिकियत को खुद खत्म करने की इच्छा करते हैं। कुछ लोगों ने किया। कानून से भी मान्य हुआ। यह बहुत बड़ी बात है। आज की दुनिया में लोग आर्थिक-राजनीतिक लाभ के लिए दौड़ पड़ते हैं। भिड़ जाते हैं। लेकिन इस कार्यक्रम की शुरुआत अपनी मालिकियत को खत्म करने से होती है। वे अलग लोग हैं, उसकी पहचान बनती है। क्योंकि जो अलग हैं, उन्हीं के साथ काम हो सकता है। हम किसी को बदल नहीं सकते। लेकिन जो बदल गये हैं, उनकी पहचान होकर साथ-साथ

अप्रैल 2024

'हम' बन सकते हैं। व्यक्ति जैसे अलग होते हैं, भिन्न होते हैं, वैसे गांव भी होते हैं। ऐसे गांव, मुहल्ले, सहयोगी मित्र, कार्यकर्ता अगर जुड़ते हैं, इकट्ठा होते हैं तो ग्रामदान ऐसा कार्यक्रम है, जो उनको आगे ले जा सकता है।

मार्क्सवाद में मार्क्स और एंजल्स ने मार्क्सवादी विचारधारा में इस चीज को बहुत स्पष्टरूप से रखा कि जितनी गलत व्यवस्थाएं हैं व्यक्तिगत मालिकियत उसका एक महत्वपूर्ण आधार है। फिर वह जाति, धर्म, भाषा, वर्ण, लिंग, राजनीतिक, सामाजिक जहां भी भेदभाव है - उन सब विषमताओं को बनाये रखने के लिए, व्यक्तिगत मालिकियत बहुत मददगार है। इस चीज को बहुत अच्छी तरह से, सैद्धांतिक रूप से इन्होंने रखा। इसलिए जो मार्क्सवादी विचारधारा की सत्ताएं बनीं, इसको अमल में लाने का दबाव उन पर था। लेकिन उन्होंने रास्ता चुना कि व्यक्तिगत मालिकियत को नष्ट करेंगे, लेकिन सरकार की मालिकियत होगी। वह व्यक्तिगत मालिकियत से ज्यादा खतरनाक साबित हुई। इसलिए उनके जो चिंतक थे, उन्होंने भी इसे छोड़ना शुरू किया। मार्क्स और एंजल्स का जो सैद्धांतिक बिंदु था, उसका रास्ता ढूंढा सर्वोदय आंदोलन ने कि जो मालिक है, वही इसे खत्म करेगा। और मालिक सरकार भी नहीं होगी, कोई नहीं होगा मालिक। ग्रामदान में ग्राम मालिक नहीं बनता, गांव सिर्फ प्रबंधक है। और वह भूमि, जो प्राकृतिक रूप से उत्पादन का साधन है, हर मेहनत करनेवाले को उपलब्ध होनी चाहिए। कोई भूमिहीन न हो, इस भावना से यह अहिंसक क्रांति की दिशा में उठाया गया महत्वपूर्ण कदम है। बहुत दिनों तक लोग इसको यूटोपिया कहते थे। लेकिन प्रत्यक्ष में इतने गांवों ने संकल्प किया, उसकी पुष्टि हुई। कुछ समय बाद

19

सर्वोदयवाले भी यह कहने लगे कि जब तक गांधी-विनोबा थे, तब तक तो ठीक था, अब व्यक्तिगत मालिकियत विसर्जन की बात कर नहीं सकते, यह हो नहीं सकता। लेकिन उसके बाद मेंढालेखा जैसा एक गांव, पूरे सोच-विचार के साथ में, किसी ने कहा है इसलिए नहीं, बल्कि सर्वसहमति से, विनोबा जाने के 35 साल बाद यह मानकर कि ग्रामदान हमारे फायदे का है, और फायदा दीखता भी है तो इसको यूटोपिया नहीं कह सकते। ये लोगों के हित का कार्यक्रम है। हम लोगों तक इसे पहुंचाने में कम पड़ रहे हैं।

आज हिंसा से हम पीड़ित हैं, चिंतित हैं। उसमें से दुनिया को अगर रास्ता पाना है तो वह ग्रामदान है। उसमें सुधार हो सकता है। लेकिन उसकी जो बुनियाद है कि मालिक अपनी मालिकियत को खत्म करेगा। फिर गांव हो या शहर का मुहल्ला हो, उसमें भी मालिकियत विसर्जन हो सकता है। विनोबा इसके बारे में कहते थे कि सिर्फ खेती के मालिकियत का मुद्दा रखकर काम नहीं होगा। क्योंकि हम सब सर्वोदय के कार्यकर्ता रहते हैं शहरों में तो वह अपना कार्यक्रम नहीं लगता। वो गांववालों का काम है। हम जहां रहते हैं, वहां भी मालिकियत है तो मुहल्ले में भी हो सकता है। क्योंकि विनोबा ने 'सुलभ' तो कर दिया। उन्होंने कहा कि सौ प्रतिशत मत छोड़ो, बीसवां हिस्सा तो छोड़ दो। बीस कमरे हैं तो एक कमरा छोड़ो। सौ रुपये हैं तो पांच रुपये छोड़ो। लेकिन शहर में ग्रामदान के बारे में हमने ध्यान नहीं दिया। विनोबा ने आखिरी दिनों में इस पर बहुत कहा। उनके सामने इंदौर था। उन्हें बहुत आशा थी कि इंदौर से शहरी क्षेत्र के ग्रामदान का कार्यक्रम निकल सकता है। लेकिन तब तक उम्र हो चुकी थी और वे सब समेटने में

लगे थे। ये सब कुछ वही करें, ऐसा नहीं है। ये तो जब उन्हें ग्रामदान सूझा, तभी कह दिया था कि मेरा काम खतम हो गया। जितना कर्म उनको करना था, वह किया उन्होंने। उसके बाद जिनकी जिम्मेदारी थी, वह हम लोग कहीं न कहीं कम पड़े। फिर से हम उसे देख सकते हैं, उसकी खामियां हो तो दूर कर सकते हैं। खामियों को दूर करने के लिए करके देखना पड़ेगा, वैचारिक स्तर पर यह नहीं होगा। वैचारिक स्तर पर तो यह अपने आप में परिपूर्ण, समग्र कार्यक्रम है। संपूर्ण क्रांति का जेपी का विचार इसी में निहित में मानता हूं। संपूर्ण क्रांति का ऐसा कोई दूसरा कार्यक्रम नहीं दीखता, जो ग्रामदान जैसा हो। ग्रामदान कार्यक्रम ही संपूर्ण क्रांति का कार्यक्रम है। उसको लेकर प्रयोग होगा गांव में और हम सहयोगी मित्र के रूप में काम करेंगे। उसी से ज्ञान भी बढ़ता जायेगा, रास्ता भी निकलता जायेगा। एक गांव से दो गांव, दो गांव से दस गांव, एक मुहल्ले से दो मुहल्ले, इस तरह जो गांधी की कल्पना थी ओशनिक सर्कल की, व्यक्ति केंद्र में, फिर गांव या मुहल्ला, फिर दुनिया तक हम जा सकते हैं।

ग्रामदान का एक उदाहरण राजस्थान का 'सीड' और उसके आसपास के तीन गांव हैं। ये चारों गांव सफल उदाहरण हैं। इसका अध्ययन हो चुका है। दुनिया में ज्यादा लोगों तक वह पहुंचा है क्योंकि 'सेंटर फॉर इन्वायर्मेंटल साइंस' के मुख्य डॉ. अनिल अग्रवाल व सुनीता नारायण ने बहुत पहले जाकर उसका अध्ययन किया कि पर्यावरण को बचाना है तो उसमें गांव का सहभाग कैसे हो सकता है, गांव की क्या प्रक्रिया होनी चाहिए? उन्हें दिखा कि ग्रामदान के गांव की जो प्रक्रिया है, वही दुनिया में पर्यावरण को बचायेगी। 'टुवर्ड्स ग्रीन विलेजेस' पुस्तक लिखी, उसमें इस पर पूरा एक प्रकरण है।

दुनिया में ग्रामदान, गांधी-विनोबा को न समझते हुए इस दिशा में लोकशक्ति कैसे काम करती है, उसका एक प्रयोग मुझे मालूम है। शहर में काम हो सकता है, इसका विश्वास उस काम के कारण हुआ। ये उदाहरण है पाकिस्तान का। वहां का कराची एक बड़ा शहर है। जहां 'ओरंगी' नाम की झुग्गी-झोंपड़ी है। वहां पार्टीशन से, बाहर से आये लोग भर गये। उनके सेनिटेशन की समस्या थी। सरकार ने करने का आश्वासन दिया, बजट बनाया लेकिन हो नहीं रहा था। लोग परेशान थे। वहां दो मित्र थे, मुश्ताक अली समाजशास्त्र के अध्ययनकर्ता और दूसरे अरिफ हसन आर्किटेक्ट। इन दोनों ने सोचा कि हम जो पुराने तरीके से काम कर रहे थे, वह बेकार है। हमें लोगों के साथ काम करना चाहिए, लोगों के लिए काम नहीं करना चाहिए। ताकत लोगों में ही है। जिनकी समस्या है, उनके साथ काम करना चाहिए। यह पहली बात तय की। दूसरी, उस बस्ती में कैसे जायेंगे, वो एप्रोच क्या होगा? उन्होंने लिखा है कि जैसे अंधा आदमी जाता है, वैसे हमें बस्ती में प्रवेश करना चाहिए। तब 'ओरंगी' में उन्होंने प्रवेश किया। लोगों की जहां बसाहट होती है, लोग खुले होते हैं, वे ज्यादा घर के बाहर होते हैं। नया आदमी आयेगा तो पूछते हैं, कौन हो, क्यों आये, किससे मिलना है? ये यही राह देखते थे कि जो टोकेगा, उससे बात शुरू होगी। ये गये तब लोगों ने टोका तो इन्होंने कहा कि आपकी जो समस्या है और उसे सुलझाना चाहते हैं तो हम आपको मदद करेंगे। लेकिन हम आपकी समस्या नहीं सुलझायेंगे। तो लोगों ने बताया कि हमारी समस्या सफाई, सेनिटेशन की है। उसमें कुछ मदद करोगे? तो इन्होंने कहा कि जरूर करेंगे। वह हमें बताओ। लोगों ने बताया कि यह नाली का पानी इधर आकर जमा होता है। सरकार कुछ कर नहीं रही है। उन्होंने

कहा कि रुको, ऐसे बताने से कुछ नहीं होगा। आर्किटेक्ट ने कहा कि यहां जमीन पर धूल में रेखा खींचकर बताओ, तब समझ में आयेगी। उनको तो पता था तो अच्छा चित्र बना दिया। आर्किटेक्ट बीच-बीच में सुझाव देता गया। जहां तक पानी बाहर जाता है, वहां तक समस्या सोचने में सुलझ गयी। बगल के मुहल्लेवाले ने कहा कि यहां तक तो हो गया, अब हमारे मुहल्ले में चलो। हमारी भी यही समस्या है। वे हर दिन एक-एक मुहल्ले में जाते। ऐसा करते-करते ओरंगी का पूरा एक चित्र आर्किटेक्ट ने बना दिया। उसे लोगों के सामने रखा। लोगों ने कहा कि हां, ऐसा करेंगे तो समस्या सुलझ जायेगी। पैसा कितना लगेगा? सरकार का बजट कितना है, यह पता किया। आर्किटेक्ट ने कहा कि चलो हम अपना हिसाब करते हैं। सबके सहभाग से जो बजट आया, वह सरकारी बजट से एक तिहाई था। बस इतने में हो जायेगा? आपने ही तो कहा है। फिर पैसा आयेगा कहां से? समस्या किसकी है? हमारी। तो पैसा क्या हम नहीं इकट्ठा कर सकते? फिर हिसाब हुआ कि प्रति व्यक्ति कितना पैसा लगेगा। आंकड़ा निकला तो लोग बोले कि यह तो हम दे सकते हैं। उसमें जो सयाने लोग थे, उन्होंने कहा कि यह पैसा इकट्ठा करके हमारे पास रखोगे तो सब बिगड़ जायेगा। अतः यह आपके पास रखेंगे। इन्होंने कहा कि नहीं, हम नहीं लेंगे आपका पैसा। यह आपको ही करना होगा। यह आपका काम है। उसका भी डिज़ाइन बन गया कि अब गडबड नहीं होगी। पैसा इकट्ठा किया गया उस पद्धति से उसका उपयोग किया। और जो समस्या तीन साल से सरकार नहीं सुलझा पा रही थी, वह लोगों के आपसी सहयोग से सुलझ गयी। यह बहुत बड़ा उदाहरण है।

[शेष अगले अंक में]

संत-संग

[जो हरि को अंतःस्तल से चाहता है, जिसका हृदय प्रभुप्रेम से बिंध गया है, वह संत है। जिसको प्रभु पर हेतुरहित अनुराग है, जिसने हरि की भक्ति का दिव्य रस पीया और पिलाया है, जिसने हरि की भक्ति की वही संत है।]

मां आनंदमयी ज्योत्स्ना

मां आनंदमयी का जन्म 1 मई 1896 में पूर्व बंगाल (बांग्लादेश) के त्रिपुरा जिले के खेओडा गांव में हुआ। पिताजी का नाम विपिनबिहारी भट्टाचार्य था। पिताजी धर्मपरायण थे। माता मोक्षदासुंदरी सदाचारी, पवित्रता की प्रत्यक्षमूर्ति रूप थीं। भक्त हृदय तुलसी की आराधना करती थीं। पुत्री का नाम निर्मलासुंदरी रखा।

निर्मलासुंदरी की दादी अपने बेटे विपिनबिहारी को पुत्र-प्राप्ति हो इसलिए काली मां की मूर्ति के सामने प्रार्थना करने के लिए गयीं। पर उन पर दृष्टि पड़ते ही पुत्र की जगह पुत्री मांग बैठीं। तदनंतर मां का जन्म हुआ।

जन्म के समय निर्मला सामान्य शिशु की भांति रोई नहीं! बड़ी होने पर पूछने पर बताया – मैं रोती क्यों? उस समय झरोखे के छेद से आम का पेड़ जो देख रही थी ! मां में असाधारण शक्ति जन्म से ही थी।

शिशु निर्मला को मां कथा में ले जातीं। कीर्तन सुनकर भावदशा लग जाती। मां को लगता तीन-साढ़े तीन साल की लड़की सो रही है। उसको जागृत होकर सुनने को कहतीं। निर्मला पांच से छः साल की थी, तब देव-देवीओं का दर्शन होता था। एक दफा निर्मला शिवमंदिर में गयीं तो शिवजी के नृत्य का दर्शन हुआ।

निर्मला की शिक्षा कम हुई थी। सिर्फ लिखना-

पढ़ना सीखा था। पिताजी घर पर थोड़ा सिखाते थे। बाद में मामा ने प्राथमिक शाला में डाला। लेकिन दो-तीन माह ही वहां गयी थीं।

निर्मला की शादी तेरह साल की आयु में ढाका जिले के विक्रमपुरस्थ रमणीमोहन चक्रवर्ती के साथ कर दी। लोकदृष्टि से गृहस्थ जीवन ग्रहण न करने पर भी आदर्श कुलवधू के रूप में घर में सफाई, झाड़ू-पोंछा, बर्तन मांजना, तालाब से पानी लाना, रसोई तैयार करना, जेठजी के बच्चों को स्कूल के लिए तैयार करना इत्यादि काम अपने हाथ से करती थीं। इससे सब प्रसन्न थे।

रमणीमोहन की ढांका के नवाब के यहां नौकरी लग गयी। निर्मला ढाका रहने चली गयी। दिनभर नौकरी में पति चले जाते। वह अकेली घर में रहती थीं। काम निपटाकर साधना में लग जातीं। कभी पड़ोस में भागवत में चली जातीं। वहां भी कभी-कभी भाव समाधि में पहुंच जातीं। लोगों को लगा, भूत-प्रेत का आविर्भाव हुआ है। कोई कहता पागल हो रही है। स्त्रियां रमणीमोहन को सलाह देतीं कि 'अच्छे ओझा को बुलाओ और भूत की छाया में से निकालो, वरना आप परेशान हो जाओगे।' ओझा को बुलाया, उसने अपनी सब युक्ति-प्रयुक्ति की लेकिन कुछ समझ न सका। आखिर मां मां करता हुआ चला गया।

निर्मला की स्थिति देखकर रमणीमोहन को भी कुछ सूझता नहीं था कि क्या करें? रमणीबाबू सो

जाते तब वह जमीन पर बैठकर साधना करती थीं। उन्हें दर्शन होता। 1922 में एक रात्रि के समय में अपनेआप उनको दीक्षा मिल गयी। यज्ञविधि, मंत्र और जपआदि विधि दीक्षा अनुसार हो गयी। एक दफा ममेरे भाई घर पर आये तो उनकी स्थिति देखकर रमणीबाबू से बातें करने लगे और कुछ करने की नसीहत भी देने लगे। घूंघट में एक कोने में बैठकर मां सुन रही थीं। बहुत नम्रता से किंतु दृढ़तापूर्वक पूछा, क्या कह रहे हैं? निशितबाबू ने पूछा, ‘आप कौन हैं?’ इन्होंने उत्तर दिया, ‘मैं पूर्णब्रह्म हूं।’ पूछा, आपकी दीक्षा हो गयी है? हां हो गयी है, और इनकी दीक्षा आज से पांच माह के बाद 15 अगस्त गुरुवार को हो जायेगी। पंचांग देखना तो वह जानती नहीं थीं इसलिए पक्का देखने के लिए पड़ोस में से पंचांग मंगवाया। देखा तो गुरुवार, तारीख, तिथि सब बराबर थी। मां ने ही पति को दीक्षा दी और ‘भोलानाथ’ नाम दिया। पति-पत्नी का संबंध वैसे तो था ही नहीं। पर तब से गुरु-शिष्य का, पिता-पुत्री का हो गया। मां कहतीं, ‘जैसे बच्ची पिता के पास रहे, वैसे मैं भोलानाथ के पास रहती थी।’

बंगाल सरकार के अधिकारी ज्योतिषचन्द्र राय मां के अनन्य भक्त थे। भोलानाथबाबा उनको मानसपुत्र मानते थे। एक दिन एक प्रसंग पर ज्योतिषबाबू ने निर्मलादेवी को मां आनंदमयी कहकर संबोधन किया और कहा, मां आज तो मैं अकेला आनंदमयी मां कहता हूं। पर एक दिन ऐसा होगा कि सारा जगत तुम्हें मां कहेगा। एक भक्त ने मां को पूछा, ‘आनंदमयी शब्द का क्या अर्थ है?’ मां ने उत्तर दिया, “‘भगवती का चिरंतन नाम आनंदमयी है। प्रत्येक चीज में आनंदमयी विद्यमान है। यत्र जीव तत्र शिव यत्र नारी तत्र गौरी।” तब से आनंदमयी नाम प्रचलित हुआ।

अप्रैल 2024

की विविध अवस्थाओं का प्रकाश हो रहा था, उस समय कितने ही तरह का अनुभव होता। अनेक बार स्पष्ट सुनती थी कि कोई कह रहा है, ‘इस मंत्र का जप करो’। मंत्र पाकर अपने से ही जिज्ञासा करती, ‘यह किसका मंत्र है?’ उत्तर मिलता, ‘गणेश का या विष्णु का या ऐसा ही कुछ।’ फिर प्रश्न करती, ‘उनका स्वरूप कैसा है?’ उसी समय रूप प्रकट हो जाता। जब प्रश्न करती, तुरंत उत्तर मिल जाता और समाधान हो जाता।”

एक दिन स्पष्ट आदेश हुआ, ‘आज से किसी को भी प्रणाम नहीं कर सकोगी।’ पूछा, ‘तुम कौन हो?’ उत्तर मिला, ‘आपकी शक्ति।’

दिसंबर 1935 में आनंदमयी मां का काशी में एक धर्मशाला में निवास था। सूर्यविज्ञान से सृष्टि रचने के विविध प्रयोग बाबा विशुद्धानंदजी करते थे। कविराज गोपीनाथ ने दोनों का मिलाप करवाया। उस समय भोलानाथबाबा, ज्योतिषचंद्र राय और अन्य भक्त भी थे। पहुंचते ही मां ने कहा, ‘बाबा आपकी बच्ची आ गयी।’ विशुद्धानंद-बाबा ने कहा, ‘हां बेटा, घर में आ जा।’ मां के साथ काश्मीरी भक्त भी थे। बाबा ने पूछा, ‘ये कौन हैं, किस देश के हैं?’ मां ने कहा, ‘बाबा ये आप क्या पूछ रहे हैं? जहां से सब आते हैं वहां से आये हैं।’ कुछ बातों के बाद बाबा ने एक लेन्स के माध्यम से कपूर और केसर उत्पन्न करके दिखाया। मां ने कहा, ‘बाबा, यह तो प्रकृतिशक्ति का खेल है। यह एक प्रकार से माया का चमत्कार ही है।’

बाबा ने कहा, ‘हां, माया है। समग्र विश्व सृष्टि ही तो मायावी की माया ही है। इसमें संदेह है?’

मां ने कहा, ‘माया के एक धक्के से ही सब लोग मोहित हो जाते हैं, फिर माया पर दूसरी माया क्यों दिखा रहे हो? माया हटा दो। बाबा सब आवरण दूर कर दो। परम वस्तु खोल दो।’

23

मां भाषण नहीं करती पर प्रश्नोत्तर से संवाद करती थीं। 'सद्गुरु की प्राप्ति के लिए प्रयत्न करना चाहिए। जब स्वविकास की तीव्र इच्छा जगती है, तब गुरु अपनेआप आ मिलते हैं। एक दफा गुरु आश्रय देते हैं, जब तक शिष्य का लक्ष सिद्ध नहीं होता तब तक तो हमेशा ही उनकी मदद मिलती है। गुरु उसे छोड़ते नहीं हैं। गुरु के देहत्याग के बाद भी शिष्य को गुरु की मदद मिलती है।'

एक जिज्ञासु ने पूछा, 'मां आपके गुरु कौन हैं?' मां ने कहा, 'पशु, पक्षी, कीट, पतंग सब मेरे गुरु हैं। गुरु कहने से हम भगवान को समझते हैं। विश्व में जो रूप हैं, वे भगवान के रूप हैं। सब मेरे गुरु। यह शरीर भी मेरा गुरु है।'

विधिवत् शिष्य बने हुए भोलानाथ की Arth H\$ QrV hr& 1938 में संन्यस्त के रूप में भोलानाथ का निर्वाण हुआ। अंत तक वे मां के एकनिष्ठ शिष्य बने रहे।

इसके बाद मां जीवनपर्यंत लोककल्याण के लिए समग्र भारत में घूमती रहीं। जहां-जहां गयीं वहां-वहां उन्होंने आश्रमों की स्थापना कीं। वे जहां जातीं वहां तीर्थ हो जाता। सर्वदा समाधि की स्थिति में ही रहती थीं।

प्रत्येक धर्म के संप्रदाय के लोग, धनिक-गरीब सब कोई मां के दर्शन के लिए आते थे। मां ने परंपरागत मूल्यों और धर्मग्रंथों के मार्गों में दृढ़ समर्थन व्यक्त कर लोगों को आत्मज्ञान के मार्ग पर चलने को प्रोत्साहन दिया है। उनका कोई पंथ नहीं, कोई विशेष मतवाद नहीं था। भगवान की प्राप्ति का पथ एक होने पर भी व्यक्तिगत रुचि और आधार के अनुसार भिन्न-भिन्न आकार धारण करते हैं। ईश्वर में अटूट श्रद्धा और शरणागति को वे महत्त्व देती थीं।

लोगों को ईश्वराभिमुख करने की मां आनंदमयी

की पद्धति अनन्य थी। भक्तों, जिज्ञासुओं के साथ मां संवाद करती थीं। सामनेवाले का दृष्टिकोण, भूमिका देखकर बोध देतीं। प्रश्नों के उत्तर, सरल, स्पष्ट और छोटा रहता। कभी रामायण, महाभारत के प्रसंगों द्वारा समझातीं। मां को 'खयाल' आता था। कभी कहतीं, अभी 'खयाल' नहीं आ रहा है। 'खयाल' मां का विशिष्ट अर्थघन शब्द है। इस शब्द का अर्थ पूछा तो, हाथ ऊंचा करके कहा, 'खयाल' ऊपर से आता है। मां का 'खयाल' शब्द सबके कल्याण के लिए होता है।

मां शास्त्र को रेलवे के समयपत्रक समान बतातीं, जैसे गाड़ी में बैठने के बाद समयपत्रक की आवश्यकता नहीं है, वैसे साधना की दिशा मिल जाने के बाद शास्त्रों की आवश्यकता नहीं रहती है।

मां कहती हैं, लाख दर्दों की एक ही औषधि है, 'परमात्मा।' श्रद्धा रखो, अवलंबन करो, जो कार्य करो वह सेवा समझकर करो, सत्संग करो, श्वास-श्वास पर प्रभुनाम स्मरण करो। प्रभुमय होकर जीओ। अपना सब भार परमात्मा के हाथ में सौंप दो, तो कोई समस्या नहीं बचेगी।

मां का स्वभाव फूल जैसा कोमल था। पर साधक के लिए कभी कठोर और कभी कोमल होती थीं। मां कभी बच्चे जैसी सरल, निर्दोष, विनम्र काल-स्थल के साथ एकरूप हो जातीं। कभी मां नमाज पढ़तीं, तब अपनेआप अरबी भाषा में कलमों का पाठ होने लगता। तब साधक पूछते, 'आप कौन हो?' उत्तर में मां कहतीं, 'मैं पूर्णब्रह्म नारायणी हूं।'

ऐसी मां ने 27 अगस्त 1982 शुक्रवार के दिन महाप्रयाण किया। मां कहतीं थीं, भगवत्नाम स्मरण करते रहना, नामस्मरण से ही संसार पार कर सकेंगे। जो भगवान को विशुद्धभाव से मिलने का प्रयत्न करेंगे उनको भगवान की प्राप्ति होगी। अंतर की तीव्र व्याकुलता भगवत्-प्राप्ति में सहायक होगी।

प्रभाते मलदर्शनम्

नलिनी नावरेकर [नासिक]

हम सभी खाना खाते हैं। केवल मनुष्य ही नहीं, सभी जीवों को अन्न की आवश्यकता होती है। और अन्नग्रहण करनेवाले हर सजीव के लिए मलविसर्जन एक स्वाभाविक क्रिया है। मनुष्य प्राणी को इस साधारण क्रिया पर कितना सोचना पड़ता है !

मनुष्य जबसे एक जगह बस्ती करके रहने लगा, गांव बसते गये, शहर बढते गये, तबसे मलविसर्जन और मल के निपटान ने समस्या का रूप लिया। उसको लेकर आंदोलन हुए। अभियान चलाने पडे। उसको लेकर कितनी बडी योजनाएं बनानी पडी। आज भी पड रही है। उसके संबंध में अध्ययन, अनुसंधान भी हुए और हो रहे हैं।

भंगीमुक्ति आंदोलन

गांव या बस्ती छोटी थी, बिखरी हुई थी, तब लोग बस्ती से दूर खुले में शौच के लिए जाते थे। वहां उसका विघटन प्राकृतिक पद्धति से अपनेआप हो जाता था। आगे चलकर गांव बढते गये और मुगलों का भारत में प्रवेश हुआ, दोनों कारणों से बंद कमरे में अर्थात् शौचालय में मलत्याग शुरू हुआ। आगे चलकर धीरे-धीरे हमारे सभी शहरों में यही पद्धति स्थापित हुई। लेकिन उसमें मल की व्यवस्था पर कुछ भी सोचा नहीं गया था। नीचे के गड्ढे में एक बाल्टी, डिब्बा, या टोकरी रखी जाती थी, जिसमें मैला इकट्ठा होता था। साथ में पानी और मूत्र होने से पतला मल जमा होता था। उसके इर्दगिर्द भी मल गिरता था। और वह साफ करने का काम किसी विशिष्ट जाति के लोगों पर सौंपा गया, लादा गया। उनकी

एक नयी जमात ही हो गयी। 'भंगी' जमात !

जहां मनुष्य खुद के मल की भी घृणा करता है, वहां दूसरों का सड़ा हुआ मल उठाने का काम कितना गंदगीभरा होगा? ऐसे अमानवीय काम की कल्पना भी कर सकते हैं? यह काम भंगियों को किस हालत में करना पडा ! पिछवाडे में छोटा-सा दरवाजा होता था। वहां से मैले का भरा हुआ डिब्बा हाथ से उठाना, वह सिर पर लेकर ढोना। काम करते समय, मैला शरीर पर गिरता था, बदबू का तो पूछिये मत! इस तरह अत्यंत धिनौना काम उन लोगों को करना पडा। और उनके साथ लोगों का व्यवहार पशु से भी निम्न रहा !

गांधीजी का जब इस पर ध्यान गया, तबसे इस स्थिति में परिवर्तन आना शुरू हुआ। गांधीजी के आश्रम में इसकी शुरुआत हुई। पूजनीय बालकोबाजी ने भंगी के लडके का दर्द देखा। हृदयस्पर्शी और गंभीर कहानी है, उसकी! तबसे गांधीजी के आश्रमों में खुद का मैला खुद उठाने की, शौचालय खुद साफ करने की पद्धति शुरू हुई।

गांधीजी की प्रेरणा से देशभर में समर्पित और निष्ठावान गांधीजनों ने भंगीमुक्ति का बडा और गहरा काम किया। उसके आधार पर बाद में शासन ने कई कमेटियां और कानून बनाये। आज शहरों में ज्यादातर सेप्टिक शौचालय हैं, जिनको रोज भंगी की जरूरत नहीं होती। लेकिन यह भी आदर्श पद्धति है, ऐसा नहीं।

औद्योगीकरण

इंग्लैंड में औद्योगीकरण हुआ। उद्योग-कारखाने हुए। उसमें काम करनेवाले लोग बड़ी संख्या में आसपास आकर बसे। शहर तेजी से बढ़ने लगे। और मानवमल के कारण समस्या खड़ी हुई। गंदगी, बीमारियां फैलने लगीं। तो वहां मानवमल को जल्द से जल्द नष्ट करने का सोचा गया। या तो जला दो, या समुद्र में डालो, या जमीन में गहरे गड्ढों में।

इसी समय खोज हुई 'सेप्टिक टैंक लैट्रीन' की। ब्रिटीशों के कारण वह दुनियाभर में गया। हमारे शहरों में ज्यादातर वही सेप्टिक शौचालय है।

आज वह पूर्णतया निर्दोष साबित नहीं हो रहा है। पर्यावरण, स्वास्थ्य और खाद की दृष्टि से भी। साथ ही उससे बाहर आनेवाली 'स्लरी' कहीं खुले में ही छोड़ी जाती है, कहीं खुले गटरों में बहायी जाती है। कहीं मलशुद्धिकरण (स्युअरेज) केंद्र होते हैं। लेकिन कई कारणों से वे अच्छी तरह काम नहीं कर सकते। कुल मिलाकर इस प्रकार के शौचालय से हवा का प्रदूषण, नदियों का भी प्रदूषण होता है। नदियों का बहुत ज्यादा नुकसान इससे हो रहा है।

सोनखाद

इधर भारत, चीन, जापान जैसे कृषिप्रधान देशों ने अनुभव किया था कि जमीन पर जहां मनुष्य का मल पड़ा होगा, वहां उपज अच्छी आती है। अपने-अपने तरीके से, पारंपरिक पद्धति से ये देश उसका उपयोग कर रहे थे। भारत में मानवमल के खाद को सोनखाद कहा जाता है। चीन में लकड़ी की बाल्टी में मनुष्य का ताजा मैला लेकर लकड़ी के चम्मच से पौधों को डालने की पद्धति थी। जापान में शौचालय तथा उसमें से मिलनेवाले खाद का बहुत महत्व रहा।

गांधीजी ने अपने रचनात्मक कार्यक्रमों में स्वच्छता-कार्य महत्वपूर्ण माना था। मल की व्यवस्था

वैज्ञानिक पद्धति से हो, इसका आग्रह रखा था। मानवमल की अव्यवस्था से गंदगी और बीमारियां फैलती हैं। और अच्छी व्यवस्था होने से उत्तम खाद प्राप्त होती है। जिससे आरोग्य भी सधे, गंदगी न हो और खाद भी मिले, इसके लिए गांधीजी ने प्रयोग किये, करवाये। फिर देशभर में अनेक गांधीजनों ने खाद देनेवाले वैज्ञानिक शौचालयों का निर्माण और प्रसार किया।

देश के संपूर्ण मलमूत्र का यदि खाद बनाया गया, तो पूरे देश की खेती को पर्याप्त हो जायेगा। एक मनुष्य के लिए, अनाज उगने में जमीन की जितनी ऊर्वाशक्ति खर्च होती है, जमीन की उतनी क्षतिपूर्ति, उसी मनुष्य के मल के खाद से होती है। यह आंकड़ों से सिद्ध हुआ है।

आज दुनियाभर में मानवमल से खाद प्राप्त करने के प्रयोग हो रहे हैं। किसानों के व्यक्तिगत प्रयोग, सामाजिक संस्थाओं के कार्य, कंपनी के उद्योग, कहीं सरकार की ओर से योजनाएं, प्रकल्प - इस दिशा में हो रहे हैं।

खाद बनने पर एक विशिष्ट गंध (बदबू नहीं) आती है। जापान के युवक अभिमान से कहते हैं; यह हमारा 'राष्ट्रीय गंध' (नॅशनल स्मेल) है। स्वीडन में पीपु नाम से एक उद्योग है, जो मानवमल इकट्ठा करके उसका खाद बनाकर किसानों को बेचता है। फ्रान्स में 'फ्युली' एक पारंपरिक पद्धति है, जिसमें खेत में ही मलविसर्जन करके जगह पर ही खाद बनाते जाते हैं। विविध देशों में ऐसे अनेक प्रयोग, प्रयास, प्रकल्प हो रहे हैं।

विनोबाजी कहते हैं -

आरोग्य, वैराग्य, ऐश्वर्यकारकम्
प्रभाते मलदर्शनम्।

भोर में ही उठना और सुबह-सुबह 'मलविसर्जन' होना, यह अच्छे स्वास्थ्य का बड़ा लक्षण और कारण भी है। पॅथॉलॉजिस्ट जंतुसंसर्ग या बीमारी समझ लेने के लिए रोगी के मल की जांच करते हैं। हम भी अपने मल का परीक्षण कर सकते हैं - क्या मैं स्वस्थ हूँ? मेरा मल पतला तो नहीं, या ज्यादा सख्त तो नहीं? ज्यादा बदबू तो नहीं आ रही? और यदि ऐसा है तो मैंने क्या खाया था? क्या खाना चाहिए, क्या नहीं खाना चाहिए? मन पर काबू पाना चाहिए? अपने मलदर्शन से इस प्रकार आरोग्य और वैराग्य सधेगा।

इस मल को मिट्टी से ढंककर (किसी वैज्ञानिक तरीके से) उसकी अच्छी खाद बनेगी। उसके उचित उपयोग से हमारी जमीन समृद्ध बनेगी। अर्थात् ऐश्वर्य प्राप्त होगा।

हम क्या कर सकते हैं ?

हम जमीन से जो लेते हैं, उसको वापस करना, उसकी आवश्यकता पूरी करना हमारा वास्तव में कर्तव्य है। मनुष्य का एक स्वाभाविक शरीरधर्म और साधारण क्रिया है मलविसर्जन। अपने ही स्थान में उसका जैविक निपटारा करना कितनी आसान बात है। हम उसकी घृणा क्यों करें? और यह समझना भी कितनी आसान बात है कि इस छोटी-सी क्रिया को इतना जटिल क्यों बनायें? बड़ी-बड़ी योजनाएं क्यों बनायें! खैर! हम यदि बड़े शहरों में रहते हैं, तो आज यह बात बिलकुल नामुमकिन नहीं, लेकिन कठिन तो जरूर है। अन्यथा हम अपने अहाते में, आंगन में, खेत में या बगीचे में जरूर कुछ कर सकते हैं।

- खुरपी शौचालय मतलब, खुरपी से छोटा-सा गड्ढा करें, उसमें शौच करें और मिट्टी से ढांक दें।

- छोटे-छोटे गड्ढों की कतार बनाकर रखें। उस पर आड़ के लिए कुछ बनाकर रखें। जो रोज आगे-आगे खिसकाकर रख सकते हैं। गांधीजी ने भी ऐसा प्रयोग सुझाया था।

- एक है नाली शौचालय। नाली जैसा गड्ढा करके, उसमें मलविसर्जन कर मिट्टी से ढंक देना होता है। ऊपर आड़ बनाते हैं। यह तात्कालिक है। उसमें अच्छी और जल्दी खाद बनती है।


- द्विकूप शौचालय है, जिसकी टंकियां सिमेंट-ईट से बनायी जाती हैं। इसमें से, दो-तीन साल बाद या हर साल भी खाद निकालना आसान होता है।

- नायगांव खादघर नामक एक शौचालय है, उसमें से हम ज्यादा से ज्यादा खाद की मात्रा हस्तगत कर सकते हैं।

- बायोगैस प्लांट का उपयोग भी, मलव्यवस्था की दृष्टि से कर सकते हैं।

शौचालयों के कई प्रकार हैं। जो सस्ता भी हो और स्वास्थ्यरक्षक भी हो, जिसको पानी की कम जरूरत हो और जो पानी का, हवा का, प्रदूषण भी न करें। जिसमें से अच्छी खाद मिलती हो लेकिन घृणास्पद काम करना न पड़े। रखरखाव भी आसान हो। क्या हम इसमें से कोई विकल्प अपना सकते हैं? और हम सच्चे सर्वोदयी, सच्चे गांधी-विनोबा अनुयायी, या सच्चे समाजसेवक, पर्यावरणरक्षक हैं, यह साबित कर सकते हैं?

मो. 7588316137



नित्ययुवा ज्योतिभाई

मिता झवेरी [गुज.]

शीला [ब्र.वि. मंदिर]

गांधीजी-विनोबाजी जैसे महापुरुषों के समकालीन होने का अवसर तो हमें मिला नहीं, लेकिन जिनको वह अवसर मिला ऐसे समानशील, प्रयोगशील समाज-सेवकों का सान्निध्य मिलना तथा उनके साथ संवाद करने का भाग्य भी मिलना कोई कम बात नहीं। किशोरावस्था से ही उन महानुभावों के बारे में अपने पिता से सुनती आयी हूं, फिर आगे उनका प्रत्यक्ष परिचय भी हुआ; उनमें से एक हैं, हमारे प्यारे दोस्त ज्योतिभाई देसाई ।

विवाह के बाद जिस परिवार में मेरा प्रवेश हुआ, वहां देखा कि ज्योतिभाई-मालिनीबेन तथा उनकी बेटी स्वाति, सारे घर के स्वजन ही हैं ! जब भी उनका मुकाम सुरत में होता, रात को हमारे घर में महफिल जमती। ज्योतिभाई से कहानी सुनना यानी एक मस्त अनुभव! नाट्यात्मक हावभाव के साथ ऐसा वर्णन करते, साथ-साथ कथा के प्रत्येक पात्र का हूबहू ऐसा अभिनय करते और प्राणियों की ऐसी आवाज निकालते कि सारा नजारा तादृश्य हो जाता ! जीवन के सारे रस मानो जीवंत हो उठते ! वे बच्चों के साथ बिलकुल बच्चे बन जाते ! बालवाडी के असली शिक्षक जो थे !

ज्योतिभाई का व्यक्तित्व इतना नैष्ठिक और पारदर्शी था कि देश हो या विदेश, अपने जीवन-सिद्धांत से कभी नहीं डिगते। जैसा लगे वैसा कहते, जो योग्य न लगे, उसका निडरता से विरोध करते। कभी अपनी भूल समझ में आती तो उसे तुरंत निःसंकोच कबूल भी कर लेते। अपनी समझ के अनुसार जीने का उनका प्रयत्न रहता। एक शिक्षक में जो चाहिए ऐसे निर्भयता, संवेदनशीलता, मौलिकता,

स्वाध्यायरतता, स्वतंत्र मिजाज आदि गुण उनमें हमने पाये। इस कारण उनके संपर्क में आनेवाले विद्यार्थियों को इस पारसमणि का स्पर्श हुए बिना नहीं रहता।

गुज 1926 को मुंबई में गुजराती कुटुंब में ज्योतिभाई का जन्म। माता ऊर्मिलाबहन और पिता कनैयालाल देसाई। बचपन की बालसहज शरारतें, यौवन में उमड़ती उमंगें, संवेदनाओं से स्पंदित चित्त को देश में व्याप्त राष्ट्रीय आंदोलन ने खींच लिया। 1942 में 'भारत छोड़ो' आंदोलन के जोशीले-स्फूर्तिले वातावरण में देशभर के नवजवान जाग उठे। ज्योतिभाई भी उस समय जेल में गये। जेल से छूटने पर उनको गांधीजी को देखने की इच्छा हुई। मुंबई के जूहू दरियाकिनारे बापू रोज घूमने निकलते हैं, यह खबर मिलने पर वे अपने दोस्तों के साथ वहां पहुंच गये। बापू आगे चलते और यह बंधुमंडली पीछे ! भावनाशील ज्योतिभाई बापू के कदम उठते ही उनके पदचिह्न पर अपना पांव रखते हुए चलने लगे। भनक पड़ते ही बापू ने पीछे देखा ! हंसने लगे। मानो कहते न हो कि मेरे पांव में पांव रखना बेटमजी ! उतना आसान नहीं !

आजादी तो मिल गयी। अब सवाल आया कि क्या करना है, किस रास्ते से जाना है। उस समय के मुंबई के मुख्यमंत्री श्री बालासाहेब खेर से ग्रामोत्थान की प्रेरणा मिली और 'आदर्श बालमंदिर' की स्थापना करनेवाले दंपति श्रीप्रभुभाई-धनुबहन से संपर्क हुआ। 'केरियर' बन सके ऐसे आमंत्रण शहरों से आ रहे थे परंतु शहर और उसके वातावरण की मर्यादाएं तथा शोषण के प्रति सजग होने के कारण ज्योतिभाई ने

उत्तम ग्राम-सेवक श्री नवलभाई शाह की प्रेरणा से घोलका तालुका में स्थित संतबालजी के गुंदी आश्रम में गये। आगे मालिनीबहन से उनका विवाह हुआ और अनुस्नातक की पढाई के लिए लंडन जाना हुआ।

लंडन युनिवर्सिटी में पढते हुए उनको लगा कि फोरेन लैंग्वेज के तौर पर सायंस के साथ अंग्रेजी विषय लेता हूं तो विद्यार्थियों को पढाने में अधिक मदद होगी। लेकिन नियमानुसार इस तरह विषय लेना संभव नहीं था। ज्योतिभाई ने उसका विरोध किया। वे युनिवर्सिटी के डायरेक्टर प्रोफेसर रीड से मिले। वे सहानुभूति रखनेवाले समझदार व्यक्ति थे। खासी चर्चा के बाद उन्होंने कहा, “मेरे दोस्त ! आखिर तुम कौन हो, वही तुम्हें जानना है न ! बाकी का तो अपने पुरुषार्थ से पा लोगे। अभी जो मौका मिला है, उसका पूरी तरह दिल लगाकर उपयोग कर लो।” ज्योतिभाई को यह ठीक लगा। फिर तो सभी के साथ इतने घुलमिल गये कि सबके प्रिय हो गये।

शायद लंडन जाने के पहले की यह बात है। उनका ध्येयवादी मानस उन्हें विनोबा के पास खींच ले गया। नयी तालीम की शिक्षापद्धति के बारे में चिन्त में काफी प्रश्न थे। बाबा ने उनका समाधान करते हुए अंत में कहा, “देखो, अपने विद्यालय पर बोर्ड लगा सकते हो कि यहां आनेवाले विद्यार्थियों को नौकरी मिलेगी नहीं! फिर मेरे पास आना!” ज्योतिभाई स्तब्ध रह गये।

इस दरम्यान ज्योतिभाई का संपर्क होता है उनके जीवन को गढनेवाले शिल्पी स्वामी आनंद से। मुंबई में दहाणु के नजदीक कोसबाड में स्थित उनके आश्रम में ज्योतिभाई कुछ समय रहे। प्रथम मिलन में ही उन दोनों के बीच प्रेम का एक अनोखा नाता बन गया था। अपने मन में उठनेवाले सारे तुमुल को, सारे विचार-भावमंथन को उनके सामने रखा! दादा ने उन्हें

शांति से सहानुभूतिपूर्वक सुना-समझा। जरूरत पडी वहां उनके चिंतन-दोष को सुधारा, मार्गदर्शन किया। इस तरह धीरे-धीरे सहजभाव से उनकी निष्ठा का पिंड बनते गया।

काम की तलाश में स्वामी दादा उन्हें अपने परम मित्र, महान शिक्षाविद् नानाभाई भट्ट के पास ले गये। और उनकी शिक्षण-संस्था लोकभारती, सणोसरा में वे अध्यापक के रूप में जुड गये। आगे वे संस्था के संचालक भी रहे। ये दोनों जिम्मेवारियां उन्होंने बखूबी निभायी। कुछ साल बाद लोकभारती छोडकर जुगताराम भाई के पास गांधी विद्यापीठ, वेडछी में गये।

दोनों विद्यापीठों में जीवनलक्षी शिक्षा दी जाती। विविध प्रयोग होते, प्रत्यक्ष कार्य और अनुभव के द्वारा विद्यार्थियों का निर्माण होता। जीवनावश्यक तमाम काम अपने हाथ से किये जाते। कोई काम बडा नहीं, कोई छोटा नहीं। कॉलेज का संचालन भी शिक्षक-विद्यार्थी मिलकर करते! विद्यार्थियों की आयोजन-शक्ति का इससे सहज विकास होता, आत्मविश्वास भी बढता। ज्योतिभाई ने विद्यार्थियों का दिल जीत लिया और उन्हीं में से एक हो गये।

ज्योतिभाई के स्वभाव में पराक्रमशीलता थी। समाज में प्रचलित जड मूल्यों तथा निरर्थक परंपराओं-मान्यताओं के खिलाफ चिन्त में बगावत थी। उसके साथ ही उस बगावत को सत्याग्रह में परिवर्तित करनेवाली आत्मनिष्ठा की ओर उनकी दृष्टि रहती। मूल में सत्यनिष्ठा, विद्यार्थियों के लिए अपार प्रेम और विधायक दृष्टि यानी पॉजिटिव वृत्ति भी थी। विनोबा-नानाभाई-जुगतारामभाई आदि के सत्संग से शिक्षा के विषय में गहरी समझ आती गयी।

मध्यप्रदेश में जयप्रकाशजी के समक्ष बागियों का समर्पण हुआ, उस समय बागीमित्र फिर से समाज में सहजता से घुलमिल जायें इस हेतु से इंदौर के काशीनाथजी ने काफी प्रयास किया; उसमें सहायता करने

के लिए उन्होंने ज्योतिभाई को अपने पास बुला लिया। ज्योतिभाई उन्होंने अपने विद्यार्थियों को लेकर तुरंत पहुंच गये। उस काम में अपने को डेढ़ दिया। सारे बागी साथियों से उनकी अच्छी खासी दोस्ती हो गयी। कताई-बुनाई आदि उद्योग तथा सफाई-काम जैसे कार्यक्रम शुरू किये। काम को मानों उन्होंने खेल बना दिया! कोई नेता-संचालक नहीं; सब साथ मिलकर सब काम अपनेपन से करते। और बीच-बीच में अपने अनुभव - निरीक्षण आदि का विनिमय करते, उस पर चर्चा करते। प्रार्थना-भजन-प्रवचन आदि ने बंधुओं के सूखे, विषादमय जीवन में मानो प्राण फूंक दिये। वातावरण में उत्साह और आनंद का संचार हो गया !

गुजरात में वडोदरा-भरुच आदि जिलों में अनेक विचारशील सेवाभावी नवयुवक अपनी बड़ी-बड़ी नौकरियां छोड़कर शुद्ध सेवाभावना से गांवों में आकर बैठे हुए थे। अपने-अपने तरीके से गांवों की सेवा में लगे थे। अब सवाल आया उनके बच्चों की शिक्षा का। चालू परंपरागत शालाओं में भेजना उन्हें मंजूर नहीं था। और खुद इतना समय दे नहीं सकते। तब सबको ज्योतिभाई का खयाल आया और मार्गदर्शन के लिए उनके पास पहुंचे। उन्होंने उद्योग और बौद्धिक शिक्षण, दोनों का समवाय जीवन के साथ कैसे करना यह बताया। आज वे बच्चे भरपूर आत्मविश्वास से, बिलकुल स्वतंत्र और स्वाश्रयी वृत्ति से अपने क्षेत्र में काम कर रहे हैं।

मालिनीबहन के बिना यह जीवनवृत्त पूरा नहीं होता। अंग्रेजी में जिसे 'बेटर हाफ' कहते हैं, यह शब्द इस दंपत्य में सार्थक हुआ दीखता है। ज्योतिभाई के 'जोश' के साथ 'होश' की युति होने का बड़ा श्रेय मालिनीबहन को जाता है। उत्तर प्रदेश एसेंबली के उस समय के स्पीकर की बेटी होने पर भी अत्यंत सादा-सौम्य आह्लाददायी व्यक्तित्व ! हमेशा हंसता-मुस्कुराता चेहरा !

वेडछी में उनका घर यानी युवा मित्रों का अड्डा! वहां जोरशोर से ज्योतिभाई के साथ चर्चा-प्रश्नोत्तरी चलती होती, साथ-साथ खेल-कुशती का प्रयोग भी होता ! कभी कुछ खाने-पीने का मन हुआ, या फिर यौवनसहज भावनाओं ने चित्त को उद्वेलित कर दिया, कभी कोई परेशानी या समस्या आयी तो पहुंचे मालिनीबहन के पास ! उपदेश का 'भान' हुए बिना स्वाभाविक सलाह-मश्विरा चलता। सब उनके मित्र-दोस्त ! निःसंकोच व्यवहार। जीवन में संस्कार-सिंचन अपने-आप होता रहता। ऊपर से तो दीखता अपार-अखूट प्रेम-वात्सल्य, लेकिन उनकी पुख्ता अनुभवी जीवनदृष्टि जाने-अनजाने उनके जीवन को आकार देती रहती।

जीवन सारा मुख्यरूप से शिक्षण का काम करती रहीं; साथ में गृहस्थी तो थी ही; लेकिन चित्त में कहीं कोई भार नहीं, कोई दबाव नहीं। सहजभाव से जीवन-प्रवाह बहता रहा। इसकी एक मात्र वजह थी, उनकी शांतचित्तता। अध्यात्म की बढ़ती प्यास ने उन्हें अंतर्मुख बनाया। इसलिए सबके बीच होने पर भी वह निवृत्त-सी रहीं। पांच साल पहले 2018 में उनका देह शांत हुआ।

मालिनीबहन के जाने के बाद ज्योतिभाई पिछले कुछ साल से निवृत्त जीवन जी रहे थे। फिर भी उसमें ढिलाई-आलस को कहीं भी स्थान नहीं था। सारा दैनंदिन कार्यक्रम नियमित था। दो बार प्रार्थना, आसन-प्राणायाम, घूमना, कताई, स्वाध्याय-लेखन, आये हुए मित्रों से बातचीत, नियत आहार। जीवन में समाधान दीखता था। विनोबाजी के शब्दों में कहें तो वे सचमुच 98 इयर्स यंग थे!! नित्ये नये उत्साह से भरपूर ! अभी 27 फरवरी को उनका देहावसान हुआ। अखंड सेवानिरत जीव अव्यक्त में लीन हुआ। शुभाऽस्ते पंथान्नः सन्तु !

ब्रह्मविद्या-मंदिर तथा 'मैत्री' की ओर से उनको भावपूर्ण श्रद्धांजलि।

• • • • •

रुचिपूर्ण सादगी

: सामाजिक न्याय का आधार

सतीश कुमार (इंग्लैंड)

अभी श्री. इ.एफ. शूमाकर की 'स्मॉल इज बेटर' (Small is Better) 50 साल पूरे हुए। जब सारी दुनिया 'बिग इज बेटर' के आदर्श की ओर तेजी से बढ़ रही थी, तब शूमाकर ने यह पुस्तक लिखी। बड़े उद्योग, बड़ा व्यापार, बड़ी स्कूलें - विश्वविद्यालय यानी जिससे पनपती है बड़ी नौकरशाही।

इस प्रवाह के विरुद्ध जाकर मानवीय स्तर व प्रतिष्ठा के बारे में लिखने के लिए बहुत साहस और दूरदृष्टि की आवश्यकता थी। ऐसे समय में शूमाकर बड़े पैमाने पर उत्पादन, उपभोग और चल रही वैश्विक अर्थव्यवस्था के विरोध में खड़े हो गये।

शूमाकर अर्थशास्त्रज्ञ थे। उन्होंने ऑक्सफर्ड, युनिवर्सिटी से शिक्षा पायी थी। औद्योगिक व आर्थिक प्रगति और तकनीकी क्रांति - यही असली प्रगति के मापदंड हैं, ऐसा उन्हें सिखाया गया था। कुछ साल बाद उन्हें अंग्रेज सरकार और यूनों ने बर्मा (मियानमार) सरकार के आर्थिक सलाहकार की हैसियत से वहां भेजा। यह सलाह एक कृषिप्रधान और 'अविकसित' देश को विकसित देश में परिणत करने के लिए देनी थी।

बर्मा में शूमाकर ने देखी एक सुखी बौद्ध-संस्कृति। वहां ऊंचे दर्जे की हस्तकला और समृद्ध कृषि थी। उनकी अर्थव्यवस्था प्रकृति की व्यवस्था से मिलती-जुलती थी। असल में बर्मा की प्रजा ब्रिटेन की प्रजा से ज्यादा संतुष्ट थी, वह देखकर उन्हें आश्चर्य

हुआ। उन्हें तुरंत ध्यान में आया कि अगर बर्मा ने पाश्चात्य औद्योगिक आर्थिक व्यवस्था अपनायी तो उसे बहुत बड़े आर्थिक लागत की जरूरत होगी, जो उसके पास मौजूद नहीं है। इसका मतलब यह है कि उसे वे पैसे पश्चिमी देशों से उधार लेने होंगे, जो कर्जा उन्हें अपाहिज बना देगा। लोगों को औद्योगिक तकनीक में प्रवीण होने के लिए बहुत समय लगेगा। और इस सबका अपरिहार्य परिणाम होगा प्रदूषण, वस्तुओं की बरबादी व बेरोजगारी। और तो और, इसका कोई भरोसा नहीं कि इस अव्यापारेण व्यापार के परिणामस्वरूप लोग ज्यादा सुखी होंगे।

बर्मा में 6 माह रहने के बाद शूमाकर ने एक लेख लिखा, 'बुद्धधर्म का अर्थशास्त्र'। जो कि एक गहरे अनुभव का नतीजा था और उस अनुभव ने उनकी सोच बदल दी। पहली बार किसी पाश्चिमात्य अर्थशास्त्री ने धीरज के साथ 'बुद्धधर्म' और 'अर्थशास्त्र' शब्दों का एकत्रित प्रयोग किया था।

एक चर्चा में किसी ने शूमाकर को पूछा कि बुद्धधर्म और अर्थशास्त्र का क्या संबंध है? उनका जवाब था - नीति बिना अर्थशास्त्र के मानी हैं जैसे आत्मा के बिना शरीर, पानी के बिना कुंआ और सुगंध के बिना फूल! मेरी दृष्टि से अध्यात्म और अर्थशास्त्र में कोई फर्क नहीं है। पश्चिम में हमने आध्यात्मिक मूल्यों को अर्थशास्त्र से अलग कर दिया है। इसी बात का नतीजा है कि वहां सुख और संतोष का अभाव है।

1973 में जब 'स्मॉल इज ब्यूटीफुल' प्रकाशित हुई, तब उसे बड़ी कामयाबी मिली। ब्रिटेन के संसद सदस्यों द्वारा वह सबसे अधिक पढ़ी जानेवाली पुस्तक थी। अमेरिका में भी उसका जोरदार स्वागत हुआ। अमेरिका के राष्ट्रपति जिमी कार्टर ने ह्वाइट हाउस में शूमाकर का स्वागत किया।

इस किताब का सार निकालते हुए शूमाकर ने मुझे बताया, “अर्थशास्त्र मानवता की सेवा के लिए होना चाहिए, न कि अर्थशास्त्र की सेवा के लिए। दूसरी बात, अर्थशास्त्र के लिए जरूरी है कि वह प्रकृति के साथ सामंजस्य रखे। दूसरे शब्दों में अर्थशास्त्र अखिल मानवजाति और सारे जगत के लिए है।”

“ऐसे अर्थशास्त्र की क्या खासियत होगी?” मेरे इस प्रश्न पर उन्होंने कहा - “ऐसा अर्थशास्त्र छोटा, सादा और अ-हानिकर होगा। सब बातों को सादा और हानिरहित रखने के लिए सभी संस्थाएं मानवीय पैमाने पर ही होनी चाहिए। उनकी नजरों में अर्थव्यवस्था और पूरा मानव-समाज, दोनों सुचारू और कार्यक्षम रूप से चलने के लिए सादगी एक आवश्यक तत्त्व है। उनका यह विश्वास था कि छोटा पैमाना सादगी, एकता, विविधता, स्थानिकता और मातृभाषा को बढ़ावा देता है। इन सारे आदर्शों की उन्हें चाह थी। इसके विपरीत बड़ा पैमाना जटिलता, विभक्तता, यांत्रिक समानता, वैश्विकता और अतिविशालता को बढ़ावा देता है। इन सारी बातों के प्रति उन्हें अरुचि थी। उनकी राय में बड़े की अपेक्षा छोटा पैमाना नैतिक मूल्यों के ज्यादा नजदीक है। उनका विश्वास था कि नैतिकता और अर्थव्यवस्था को अलग करना ठीक नहीं है। नैतिक अर्थव्यवस्था का आधार तत्त्व होगा - निसर्ग, मानव और हम खुद, इनमें से

किसी को भी हानि न पहुंचे। अ-हानिकारक अर्थव्यवस्था सादी ही होनी चाहिए।

वे कहते थे, “कोई मूर्ख भी बातें जटिल बना सकता है। उसे सादा-सरल बनाने के लिए किसी प्रतिभावान की जरूरत होती है।”

इस संवाद का नतीजा यह निकला कि मैं सादगी को गंभीरता से देखने लगा। लेकिन मेरे खयाल में सिर्फ सादगी पर्याप्त नहीं है। उसे रुचिपूर्णता का एक और आयाम जोड़ना पड़ेगा। मैंने उसे नाम दिया, ‘रुचिपूर्ण सादगी’। इसी बात के परिणामस्वरूप मैंने इसी नाम से एक किताब लिखी। मेरी राय में चीज सादी और रुचिपूर्ण होनी चाहिए। अव्यवस्थित और जरूरत से ज्यादा भरा हुआ मन, जिंदगी और घर - इन सबमें न सादगी होती है, न तो रुचिपूर्णता।

शूमाकर जैसे ही मेरी मां जीवन सादगी से जीने में विश्वास रखती थी। उसे विश्वास था कि सादगीपूर्ण जीवन के तत्त्व हैं - सौंदर्य, उपयोगिता और टिकाऊपन। सादगी की जमीन में ही उदारता, महानता उपजती है। अगर हमारी आत्मा दारिद्र्य से पीड़ित है तो मॉल्स सामान से खचाखच भरने से क्या फायदा? हमारी कभी न मिटनेवाली अमर्याद तृष्णा मर्यादित प्रकृति से कैसे पूरी होगी? हमारी अनगिनत जरूरतें लोभ का परिणाम हैं। सादगी सामाजिक न्याय के लिए भी आवश्यक है। हमें सादगी से जीना है, ताकि सभी की न्यूनतम आवश्यकताएं पूरी हो सकें।

शूमाकर मेरे एक अच्छे दोस्त और मार्गदर्शक थे। उनके ‘स्मॉल इज ब्यूटीफुल’ के 50 वर्ष पूर्ण होने पर मैं कृतज्ञतापूर्वक उनका स्मरण करता हूं।

अंग्रेजी ‘संस्थाकुल’ से प्रणतीबहन,
(पुणे) द्वारा संक्षिप्त भावानुवाद



आश्रम-वृत्त

25 मार्च 1916 को पू. बाबा ने गृहत्याग किया था और 25 मार्च 1959 को ब्रह्मविद्या-मंदिर की स्थापना हुई थी। इसलिए यह दिन हमारे आंतरिक चिंतन-मनन का अवसर होता है। इस वर्ष आश्रम ने 65 वर्ष पूर्ण किये। मार्च के प्रारंभ में हमारी सामूहिक सभा में यह चर्चा चली कि इस बार हम किन मुद्दों पर सोचें। ऐसे चार-पांच मुद्दे निकले। जिस पर सोचने के लिए 13 से 15 मार्च तक दोपहर में बैठते थे।

सबसे पहला मुद्दा था, रसोईघर का। प्रारंभ से ही रसोईघर में यह नियम है कि सभी काम स्वयं करना। नास्ता, खाना, रोटी, झाड़ू-पोंछा, बर्तन आदि सभी काम हम मिल-जुलकर और बांटकर करते हैं। पहले सभी लोग सक्षम थे तो आसानी से सब काम हो जाता था और हर महीने एक-दो व्यक्ति व्यवस्था का काम देख लेते थे, बचा हुआ काम व्यवस्थापक के जिम्मे। अभी अनेक लोग वयोवृद्ध हैं तो पहले जैसा काम उनसे संभव नहीं हो सकता। उम्र, स्वास्थ्य, रुचि आदि अनेक प्रश्न भी उपस्थित होते हैं। इन सब प्रश्नों को लेकर चर्चा भी चली और कुछ समाधान भी निकला।

दूसरा प्रश्न था सफाई को लेकर। वैसे तो रास्तों की दैनिक सफाई तय है। उसमें हमारे अलावा अतिथि भी शामिल होते हैं। सुबह होते ही हम लंबे डंडे में बंधा झाड़ू व डिब्बा लेकर सफाई में जुट जाते हैं। फिर भी कुछ स्थान ऐसे होते हैं, जो उपेक्षित रह जाते हैं। उषादी ने सफाई के प्रश्न को तीव्रता से रखा और ज्योत्स्नादी को साथ लेकर कुछ लडकों से करवाया भी। जहां सफाई करनी होती, उसका सुबह-शाम वे निरीक्षण करतीं, प्लान बनातीं और दिन में कई बार देख भी लेतीं। सभा में इस पर चर्चा भी चली और 25 मार्च तक अनेक स्थानों पर काम हो भी गया।

अप्रैल 2024

दर्शनार्थी और अतिथियों को लेकर भी कुछ प्रश्न आये। आजकल पर्यटन की वृत्ति बढ़ी है तो कई लोग उस दृष्टि से घूमने आते हैं। अनेक समूह यहां भोजन करना चाहते हैं, उसके लिए यहां मनाही है, फिर भी कहीं भी लोग खाने बैठ जाते हैं, तब क्या किया जाये? इसकी चर्चा हुई। साहित्य-स्टॉल का प्रश्न था कि अनेक लोग पुस्तकें लेना चाहते हैं लेकिन हमारे यहां ऑनलाइन पेमेंट की व्यवस्था नहीं होने से दिक्कत आती है।... इस प्रकार के अनेक छोटे-मोटे मुद्दे को लेकर अच्छी चर्चा चली। कुछ प्रश्न सुलझे, कुछ अनसुलझे भी रहे।

24-25 मार्च को दो दिन विशेष कार्यक्रम रहा। 24 की सुबह प्रार्थना के बाद ज्योत्स्नादी ने सगुण-साकार चरित्र, ब्रह्मविद्या-मंदिर की त्रिमूर्ति सुशीलादीदी, अक्का और श्यामादी के बारे में बताया। 8.30 को बाबाकुटी के आसपास सामूहिक सफाई हुई। अपराह्न 3 से 5 बजे तक आत्मनिवेदन के लिए कुछ मुद्दों की प्रतियां सबके हाथ में दी गयीं। लेकिन आत्मनिवेदन स्थूल की अपेक्षा भावात्मक अधिक होता है। हर व्यक्ति का अपना दृष्टिकोण होता है, अतः सबको अलग-अलग बातें छूती हैं। अनुभव-समृद्ध बड़ी बहनों की यह छटपटाहट रही कि ब्रह्मविद्या-मंदिर का अधिष्ठान कैसे बने। उनकी यह चिंता कि हमारा सामूहिक जीवन जितना विकसित होना चाहिए, उतना नहीं हो रहा। सेवा के लिए दौड़ पड़ना चाहिए। गीताई में बाबा ने लिखा है - सेवा करूनि तैं जाण नम्र-भावें पुसूनियां । ज्ञान-प्राप्ति के लिए सेवा, नम्रता, जिज्ञासा बताया।

क्रमशः बाकी बहनों ने भी अपने विचार रखे। कइयों के भाव शब्द में व्यक्त हुए तो कइयों के भाव व्यक्त करने में शब्द समर्थ नहीं हुए। गद्गद कंठ ने

33

सब व्यक्त कर दिया। इस अवसर पर हमारे कुछ मित्र भी उपस्थित थे। उन्होंने भी हमारे इस आत्मनिवेदन के कार्यक्रम में भाग लिया। वर्धा की सुलभाताई होली का त्योहार होने पर भी यहां के कार्यक्रम में शामिल होने आयीं। ब्रह्मविद्या-मंदिर के प्रति अपने विशेष खिंचाव को व्यक्त किया। अहमदाबाद की हेमा यहां अक्सर आती हैं। उसने कहा कि यहां की बहनों से मिलकर अच्छा लगता है। गीता-प्रवचन के कारण सामूहिकता का आकर्षण रहा, अतः बार-बार आती हूं।

मुजफ्फरनगर के डॉ. अलका-अनिल सिंहल का यहां से घनिष्ठ संबंध है। अलकाबहन दस दिन पहले ही सत्संग की दृष्टि से आ गयी थीं। अनिलभाई तीन दिन पहले आये। दोनों की आते ही डॉक्टरों की सेवा शुरू हो जाती है। यहां के लोगों के अलावा गांव के भी कई परिचित लोग आते हैं। उन्हीं दिनों गंगाम्मा को एन्जाइना का दर्द शुरू हुआ तो अलकाबहन ने सब संभाल लिया, उन्हें अस्पताल ले जाने की जरूरत नहीं हुई। अनिलभाई ने सभा में अपनी बात रखते हुए 25 साल पहले हम इधर घूमने आये थे। बाबा ने हमें खींचा। गीता-प्रवचन ने तो हमें दिवाना बना दिया। दूसरे आश्रमों में संतों को मिलने में डर लगता है। यहां सबसे मिलना सुलभ है। हमारे जीवन में परिवर्तन हुआ। अलकाबहन ने कहा कि यहां से बहुत प्रेम मिलता है। कर्म-भक्ति-ज्ञान साथ है। बार-बार यहां आने का मन करता है। यहां के विचारों का हम अपने जीवन में प्रयोग करते हैं। मैत्री-आश्रम, असम की चंपाबहन ने भी कैसे आश्रम में आयीं, कैसे हिंदी सीखीं, बाबा के विचारों से परिचय हुआ आदि बताया।

सहचर्चा के बाद धुन गाते हुए आश्रम की हमने प्रदक्षिणा की। बाबाकुटी में पहुंचकर सबने प्रणाम



किया। फिर पद्माबहन ने अंत में बहुत सुंदर समापन किया।

25 मार्च की सुबह उषादी ने सत्संग में भक्ति की गंगा बहायी। फिर बाबाकुटी में सभी किनारे-किनारे खड़े हो गये और धुन के बाद बाबा के आशीर्वाद का विचार प्रसाद ग्रहण किया। इस प्रसाद को लेकर सबको बहुत उत्सुकता होती है। यह विश्वास भी है कि जिसे जिसकी जीवन में जरूरत होती है, वही मिलता है। अपराह्न की बैठक में सबने अपना प्रसाद पढ़ा और उस पर चिंतन व्यक्त किया। अंत में पेड़े के साथ मधुरेण समापन हुआ। इस कार्यक्रम का जिम्मा ज्योत्स्नादी व नलिनी ने लिया था।

* *

इस माह में हरिजन सेवक-संघ के अध्यक्ष श्री शंकरकुमार सान्यालजी अपने साथियों के साथ आये थे। उनसे उनके कार्यक्रम व जीवन के बारे में सुना। राकेशभाई इस बार एक हफ्ते के लिए ही आये थे। उनसे विज्ञान के विविध पहलुओं के बारे में शाम को सुनते। अलकाबहन-अनिलभाई जब भी आते हैं, रामायण का रसास्वाद कराते हैं। अलकाबहन ने दो दिन हनुमत्-चरित सुनाया। अनिलभाई ने उत्तरकांड के कुछ दोहों का विवरण किया। वसंतभाई फुटाणे के साथ ऑर्गेनिक खेती करनेवाले कुछ विदेशी मित्र आये थे। उनके साथ हम बैठे ही थे कि अचानक जोरदार आंधी-पानी और ओले पड़े। हमारा गेहूं तो निकल गया था लेकिन आम को काफी नुकसान हुआ। उसके बाद से एक आश्चर्य यह हुआ कि रोज पपीहे की टेर सुनायी देती है। इस मौसम में कभी पपीहा नहीं बोलता। जून-जुलाई में बारिश आने के पहले वह बोलता है। इसलिए अभी उसका बोलना, क्या जलवायु-परिवर्तन का संकेत है, मालूम नहीं।

नलिनी



जिजीविषा का अर्थ

साठ के दशक की बात है। मनोरंजन व्यापारी नाम का बंगाली युवक कलकत्ता की जेल से फिलहाल ही निकला था। गरीब और दलित अभावग्रस्त जीवन। तन ढंक्ने के लिए पूरे वस्त्र भी मां को दे नहीं पाता था। त्रस्त होकर घर से भागकर आखिर नक्सली आंदोलन में शामिल हो गया। लेकिन एक दिन पुलिस के हाथों पकड़ा गया तो सीधा जेल में पहुंच गया। जेल के वातावरण ने उसे जड़मूल से बदल डाला। कुछ सालों के बाद जब वह बाहर निकला, तब उसने सोच लिया था कि अब मेहनत-मजदूरी करके जीवन जीना है। जेल की लायब्रेरी ने उसे पढ़ने की लत लगा दी। अब वह हाथरिक्शा चलाता था। रिक्शा में वह अपने पास पुस्तकें रखता, समय मिलते ही वह पढ़ने में डूब जाता।

ऐसे ही एक दिन पढ़ने में मग्न था। सामने से आयी महिला ने पूछा, आना है ? उसने इन्कार कर दिया और फिर पढ़ने में डूब गया। वह महिला दूसरे रिक्शावाले के पास जाती है, लेकिन उसने भी किसी कारणवश मना कर दिया। महिला फिर मनोरंजन के पास गयी। अबकी बार वह मना नहीं कर सका। मनोरंजन उस समय प्रसिद्ध लेखिका महाश्वेतादेवी की लिखी किताब 'अग्निगर्भ' पढ़ रहा था। विवश होकर किताब बंद की और महिला को बिठा करके रिक्शा शुरू की। लेकिन रिक्शा खींचते हुए मन में पुस्तक के शब्द घूम रहे थे। 'जिजीविषा' शब्द का अर्थ समझ में नहीं आ रहा था। अचानक पीछे मुड़कर उसने महिला से ही पूछ लिया, "जिजीविषा का अर्थ क्या होता है।" "जीवन जीने की इच्छा"। मुकाम आने पर महिला ने रिक्शा से उतरकर अपना पता देते हुए कहा, "जब भी कुछ जानना है तो इस पते पर संपर्क करना।" पते पर नाम था, महाश्वेतादेवी ! मनोरंजन आवाक् हो गया। उसकी आंखों से आंसू झरने लगे। उसने झुककर उनका चरणस्पर्श किया। वे हमेशा कहा करता कि इस घटना ने उसका समूचा जीवन बदल डाला !

आज मनोरंजन व्यापारी बंगाल का एक बहुत परिचित नाम है। उन्होंने सौ से अधिक कहानियां और नौ उपन्यास लिखे हैं। 'जिजीविषा' शब्द ने बंगाली साहित्य को एक समर्थ दलित साहित्यकार दिया।

कुशल महेता

['विश्व हिंदी जगत्' पत्रिका से]

मैं कहना चाहता हूं कि मैं अत्यंत कठोर हृदय हूं।
मुझ पर न किसी की मृत्यु का परिणाम होता है और न
किसी के जन्म की खुशी। लेकिन भूदान-यज्ञ में जो अनुभव
आये, उनसे मैं अत्यंत कोमल बन गया। मेरा हृदय बहुत
थोड़े में द्रवित होने लगा, मुझे भक्ति-लाभ हुआ। जो
भक्ति-लाभ एकांत चिंतन और ध्यान-साधना में भी नहीं
हुआ, वह इसमें हुआ। बहुत ही पवित्र अनुभव आये।

विनोबा

प्रेषक

‘मैत्री’

ब्रह्मविद्या-मंदिर

पवनार, वर्धा

442111

(महाराष्ट्र)

ग्राहक-संख्या

श्री

Registered with Registrar of News Papers of India Under Reg. No. 43696 / 84
Licensed To Post No. SB / WRD / 03 / 2024-2026

“मैत्री” मासिक पत्रिका, प्रकाशक : रेखा खांडवे, स्वामित्व : ब्रह्मविद्या-मंदिर ट्रस्ट, संपादक : कंचन, नलिनी ने
मुद्रक : राष्ट्रभाषा प्रेस, हिंदी नगर, वर्धा में छपवाकर “मैत्री” कार्यालय ब्रह्मविद्या-मंदिर, पवनार, वर्धा (महा.) से
प्रकाशित किया। ई मेल : brahmavidyamandir@gmail.com.